

350
हरिदाससंस्कृतग्रन्थमालासमाख्य-
काशीसंस्कृतसीरिजपुस्तकमालायाः

८

काव्यविभागे (१) प्रथमपुष्पम् ।

अलङ्कार प्रदीपः

पर्वतीय-विश्वेश्वरपाण्डित —

विरचितः ।

नेपालदेशीय—

विष्णुप्रसादभण्डारिणा

संशोधितः ।

—❧—

काशीस्थ—

चौखम्बासंस्कृतपुस्तकालयस्वामिनाश्रेष्ठिकुलभूषण-

हरिदासगुप्तात्मजेन जयकृष्णदासगुप्तमहोदयेन

विद्याविलासनाम्नि यन्त्रालये

मुद्रयित्वा प्रकाशितम् ।

सन् १९२३

Registered According to Act XXV. of 1867

पञ्चमहाभूतानामुत्पत्तिरिति
पञ्चमहाभूतानामुत्पत्तिरिति

८

। पञ्चमहाभूतानामुत्पत्तिरिति

पञ्चमहाभूतानामुत्पत्तिरिति

पञ्चमहाभूतानामुत्पत्तिरिति

। पञ्चमहाभूतानामुत्पत्तिरिति

पञ्चमहाभूतानामुत्पत्तिरिति

पञ्चमहाभूतानामुत्पत्तिरिति

। पञ्चमहाभूतानामुत्पत्तिरिति

पञ्चमहाभूतानामुत्पत्तिरिति

पञ्चमहाभूतानामुत्पत्तिरिति

पञ्चमहाभूतानामुत्पत्तिरिति

पञ्चमहाभूतानामुत्पत्तिरिति

। पञ्चमहाभूतानामुत्पत्तिरिति

पञ्चमहाभूतानामुत्पत्तिरिति

पञ्चमहाभूतानामुत्पत्तिरिति

अलङ्कारप्रदीपः

कुवलयानन्दादिसदृशः केवलार्थालङ्कारनिरूपकोऽयं प्रबन्धः । अस्य च कर्ता सर्वतन्त्रस्वतन्त्रपाण्डितीको नानानिवन्धकर्ता कूर्माचलदेशीयः पाण्डेयकुलभूषणो विश्वेश्वरावतारो विश्वेश्वरपण्डितः । अस्य समयादीतिवृत्तं मुद्रयिष्यमाणैतदीयनिबन्धान्तरे यथावसरं निवेशयिष्यत इति तत एवावगन्तव्यम् । अत्र च ग्रन्थकर्त्रा सरलैः सङ्क्षिप्तैः सूत्रभूतैर्वाक्यैरलङ्कारलक्षणानि तथा प्रतिपादितानि यथा सुकुमारमतयोऽपि क्लेशलेशं विनाऽलङ्कारतत्त्वमवबुध्युः । उदाहृतानि स्वकृतान्येव पद्यानि, अव्याप्त्यतिव्याप्तिबाध्यबाधकभावादिगहनः शास्त्रीयो विचारो न प्रचारित इति च विशेषः ।

अत्र () एतच्चिह्नमध्यपातिन्यः पङ्क्तय आदर्शपुस्तकेऽविद्यमाना अप्यपेक्षिता इति स्थापिताः ।

आदर्शपुस्तकस्य नातिथुदस्यैकस्यैव लाभात्तदाधारेण मुद्रयितुमारब्धे सपरिश्रमं परिशोधितेऽप्यस्मिन् मानुष्यकनान्तरीयेषु स्वालितेषु भवन्तु क्षमाशीला ग्रन्थतत्त्वमात्रग्रहिलाः सह दया इति

काशी

३०-४-२३

निवेदयते-

नेपालदेशीयो

विष्णुप्रसादभण्डारी ।

अलङ्कारप्रदीपस्थालङ्काराणामकारादिक्रमेण —

सूची

	पृ०		पृ०
अक्रमातिशयोक्तिः	१७	असम्भवः	४३
अङ्गाङ्गिभावसङ्करः	५६	आक्षेपः	२४
अतद्गुणः	४६	” अन्यः	२५
अतिशयोक्तिः	१६	” अपरः	२५
अत्यन्तातिशयोक्तिः	१८	आक्षेपान्तरम्	२६
अत्युक्तिः	३३	आवृत्तिदीपकम्	२२
अधिकम्	४७	उत्तरम्	४४
अनन्वयः	५	” द्वितीयम्	”
अनुकूलम्	३३	उत्प्रेक्षा	६
अनुपलब्धिः	३७	उदात्तम्	३३
अनुमानम्	३५	” द्वितीयम्	”
अनुरूपम्	४५	उदाहरणम्	५
अन्योन्वयम्	४४	उन्मीलितम्	४६
अपह्नुतिः	९	उपमा	१
अप्रस्तुप्रशंसा	१५	उपमितिः	३६
अर्थान्तरन्यासः	२७	उपमेयोपमा	६
अर्थापत्तिः	३७	उल्लासः	५२
अल्पम्	४८	उल्लेखः	१९
अवज्ञा	५२	” अपरः	२०
असङ्गतिः	५०	ऊर्जस्वी	५७
” अन्या	५१		
” अपरा	”		
असमः	५		
असम्बन्धातिशयोक्तिः	१७	एकदेशविवर्तिरूपकम्	८

पृ०	पृ०
एकपदवृत्तिः (एकवाचका- नुप्रवेशः) सङ्करः ५६	पर्यायोक्तम् ३२
एकावली ४८	” द्वितीयम् ”
पेतिह्यम् ३७	पिधानम् ३९
कारकदीपकम् २१	पूर्वरूपम् ४५
कारणमाला ४४	प्रतिवस्तूपमा २०
काव्यलिङ्गम् ३१	प्रतीपम् ४९
गूढोक्तिः ३९	प्रत्यनीकम् ४८
चपलातिशयोक्तिः १७	प्रत्यक्षम् ३६
लेकापद्भुतिः ११	प्रस्तुताङ्कुरः १६
लेकोक्तिः ४७	प्रहर्षणम् ४७
तुल्ययोगिता २२	प्रेयोऽलाङ्करः ५७
” अन्या ”	प्रौढोक्तिः १८
दीपकम् २१	भावशबलः ५७
दृष्टान्तः ”	भावसन्धिः ”
निदर्शना १३	भाविकम् ३१
” द्वितीया १४	भावोदयः ५७
निरुक्तिः ४२	भेदकातिशयोक्तिः १६
निश्चयः ११	भ्रान्तिमान् ४८
निषेधः ४२	भ्रान्त्यपह्नुतिः ११
परम्परितं रूपकम् ८	मालादीपकम् २१
परिकरः ३८	मालारूपकम् ८
परिकराङ्कुरः ”	मालोपमा ४
परिणामः ४	मीलितम् ४६
परिवृत्तिः ३१	मिथ्याध्यवसितिः १८
परिसङ्ख्या ४३	यथासङ्ख्यम् २७
पर्यायद्वयम् ३५	युक्तिः ३८
	रत्नावली ९
	रशनोपमा ४

रसवत्	पृ० ५६	व्याघातः	पृ० ५५
रूपकम्	७	व्याजनिन्दा	३०
ललितम्	१४	व्याजस्तुतिः	२९
लुप्तोपमा	२	व्याजोक्तिः	३८
लेशः	५२	शब्दः	३६
लोकोक्तिः	४०	श्लेषः	१२
विकल्पः	७	सन्देहः	६
विकस्वरः	२८	सन्देहसङ्करः	५६
विचित्रम्	५५	समः	५२
विभावना	२६	समस्तवस्तुविषयं रू०	७
वितर्कः	७	समाधिः	४६
विधिः	४३	समासोक्तिः	१३
विनोक्तिः	३०	समाहितम्	५७
विरोधाभासः	२८	समुच्चयः	३४
विवृतोक्तिः	४०	सम्बन्धातिशयोक्तिः	१७
विशेषः	४९	सम्भावनम्	१८
“ अन्यः	५०	संस्पृष्टिः	५५
“ अपरः	“	सहोक्तिः	३०
विशेषकम्	४६	सामान्यम्	४६
विशेषोक्तिः	२६	सारः	५०
विषमः	५३	सूक्ष्मम्	३९
“ अपरः	“	स्मरणम्	४८
“ अन्यः	५४	स्वभावोक्तिः	२९
विषादनम्	४७	हेतुः	१९
व्यतिरेकः	२३	“ द्वितीयः	“



अलङ्कारपदीपस्थोदाहरणपद्यानामकारादिक्रमेणानु-

क्रमणिका ।

श्लोकाः	पृ०	श्लोकाः	पृ०
अ		इ	
अग्निशिखावृत	४५	इच्छन्त्या	५८
अङ्गुलीष्वहृद	४४	इयमिन्दुमुखी	५५
अतिरोध	२६	ईर्ष्याकषायितमपि	२०
अतिसौरभ	२१	उ	
अधर इवो	४	उद्वेलदभुजवल्लरी	२९
अधरकरचरण	२३	उन्नीताः प्रगुणा	५७
अधरे तव	२८	उपनिबन्ध्यतया	३७
अधिवासर	४८	ऊर्ध्वीकृत्य ग्रीवां	१३
अनया विहिते	५२	ऊ	
अन्तर्निगूढ	९	ऊज्ज्वलयया	२६
अन्योन्याभिमत	३५	ओ	
अपहाय कुटिल	"	ओजायते	२७
अव्दोऽभ्यागमना	४१	ओज्जमः सकल	१
अंहःसंहति	६	क	
अलकावलोकने	१२	कङ्कल्लिपल्लव	४६
असमाः शरा	४२	कण्टकमरेण	३८
अस्मत्सख्यङ्क	३७	कण्ठः कम्बुसमो	२४
अस्माभिरेव	१६	कर्पूरं वहिरुष्णो	२८
आ		कश्चन्द्रो वरतनु !	४४
आकाशं स्मर	३३	कस्तूरिकामृगाणां	८
आकुलयति	११	कान्ताकुचा	४३
आकृष्टिर्हृदयस्य	१९	कामनीकमनन्य	५३
आपातप्रणया	४०	कामुके किमपि	३९
आयाति वल्लभ	४७		
आरज्यत्तपनीय	४४		

श्लोकाः	पृ०
कालिन्दीयं	३३
किञ्चित्तिर्यगवे	"
किमेद्राजीवं	७
कीचकवृन्दं	३९
कुचयोर्द्वयो	३५
कुचाभोगं	३८
कुमुदमन्दिति	२४
कुसुमशर	१५
कृतोत्साहां	२५
केतव्यो जनयन्ति	५२
केयं नितान्त	५३
केशकलापः	५६
कौमुद्यामुद्यतायां	४७
ख	
खञ्जनमञ्जुल	१२
खञ्जननयने	४५
ग	
गगनतललक्ष्मी	१८
गेहपतावायास्यति	१७
च	
चक्षुस्त्वदीक्षण	६
चाम्पेयमालिकोरसि	४६
चित्राङ्गदा	२०
चुम्बिता	८
घेतःसंघननं	३
ज	
जलदाः प्रचला	२२
जातच्छायतया	२८
जीवनहेतोर्दयि	७

श्लोकाः	पृ०
जृम्भायामम्भोरुह	१५
ज्योत्स्नारसानु	२३
त	
तत्तद्यक्तितया	३२
तत्तत्सुन्दरभाव	५
ताटङ्गमौक्तिक	१०
तामरसकुसुम	५४
तरुण्याद्भवति	४४
तीरे तरणिस्तुताया	११
तुन्दपरिभुजमिदं	१७
तुहिनरहितव	३१
त्वत्पाणिपल्लव	४५
त्वद्विम्बाधर	४
त्वद्वक्त्रे रुचि	२३
त्वद्वक्षोरुह	३७
त्वं तावदाचर	३०
त्वं श्यामा	५१
त्वां पश्यन्नवतीर्णां	३१
द	
दधती मदन	१२
दूति त्वं ! कृतिनी	५७
दूरीकरोति	११
दृक्पाते स्वकुल	४८
दृष्ट्वा बलाहक	३१
दृश्यं दर्पणवत्	२३
ध	
धाराधरे गगन	२१
धुरि मधुरिम	१५

श्लोकाः	पृ०
न	
न बिभीहि	४२
नलिनी केलि	२१
नव जपाकुसुम	६
नवयमवयवा	१०
नवीनवरणिनी	५१
नाभिः सुभ्रू !	२४
निपतितं गज	१७
निशि भवदास्य	"
नो तावन्मलया	२६
प	
पयोधरपिधानतां	४७
परपुष्टगिरः	४२
परितो निपुणं	३७
पाणिना स्वमधरं	३९
पिदधति करभोरु !	२२
पीयूषद्युति	३६
पुरस्तादालीनां	३२
पुरातनानप्यधुना	५९
पुष्पेषोर्वार	८
पूर्वं चाक्षुष	३४
पूर्वा हरिदपि	१२
प्रकशादाकाश	१०
प्रगल्भेभ्यो	८
प्रतिसम्भ्रुवाम	५२
प्रत्यासत्तिभृता	२१
प्रत्येकावयव	५७
प्रदाय नव	३१
प्रययुर्मदीय	१८
प्रसूनसम	७

श्लोकाः	पृ०
प्रालेयांशोः	१९
प्रियश्रोत्रोपान्त	५८
प्रियान्यव्यावृत्तिः	५४
प्रेयसः प्रणय	२९
प्रेयोमनीषित	५५
ब	
बालाया दिन	४८
बालेयं सवि	४
बाले ! विलासा	५४
बाले स्युर्यदि	१८
बिभ्रद्भाला	३१
भ	
भजत्याविर्भावं	५७
भवदौपम्य	६
भवद्विषयता	३०
भवनं तपनीयमयं	४५
भावितमपि भव	४६
भुवनेषु भवन्तु	२१
भ्राम्यन्तीभि	५६
म	
मदनमतिवेलयन्ती	६
मधुरतामवधेहि	१४
मध्यं यथा विहायः	२
मनोमैवं कार्षीः	२५
महतामुपसं	२८
माकन्दः कुसुमं	१३
मानसे विरमसे	५०
माविरम षट्पद !	५३
मुधैव विरु	१४

श्लोकाः	पृ०	श्लोका	पृ०
मृगमदचन्द	४६	विधाय वाच	१
य		विभ्रष्टं भूमि	५४
यत्तव स्तनसरोज	५२	वियुक्ताश्चाम्पे	३
युवत्वं बालत्वे	२७	विरोधिनीनां	५५
यौवनविहित	"	विलसति परिच्छिन्नं	१६
यौवनेन तनु	४४	विवेकवैकल्य	४९
र		वृक्षावतंस	४२
रदनच्छद	४६	व्यापारा हितहेत	४३
रमणीयपदार्थ	४९	व्याहरन्ति	३४
रमन्ते मालाया	४	व्याहारनावहेल	२६
रागोत्तरेण	९	व्याहारा विहसन्ति	२४
राजीवभ्रमभृति	५१	श	
राजीवे इव ते	२४	शशाङ्कसमवायि	१८
रोहिण्याः सुत	३६	शिञ्जानेन सम	१५
ल		श्रमवारिपृषन्ति	४८
लक्ष्मनङ्गस्य	९	श्रवणकोकनदं	५४
लावण्यं त्रिज	५९	श्रवणाभिमुखं	३४
लावण्येन	५०	श्रीमन्महीमहित	५९
लीलापूर्वक	३३	श्रोत्रेण कोकिल	२०
लीलावने	३६	श्वश्रूरभूद्गमन	५२
लोभेन त्वद्विम्बा	१६	स	
व		सङ्केतकुञ्ज	१९
वदनमधि	१४	सम्प्ररूढनव	४८
वरवर्णिनि !	५४	सन्तप्तं त्वद	३२
वर्षासुरजोयो	४३	सध्रीची	३८
वाणी चेच्छ्रवणे	४९	सविलासमावलित	५६
विकसति कदम्ब	२२	सहचरि !	४०
विकासितमभि	१	सहावहेलं	५१
विच्छित्ति	१७	सारं जन्तुषु	५०
		साहसकी	१३

श्लोकाः	पृ०	श्लोकाः	पृ०
सुतनुमनुसमा	४७	ह	
सुन्दरि ! नेन्दुरयं	१०	हरिति लोहितता	३४
सोढा व्रणा	३०	हेयः सन्नपि	५
स्नेहस्य संघरण	४९	हृदयाद्गहिर्नि	५३
स्फुरदलकत्वं	३८	क्षीयन्ते सह	३०
स्मारं स्मारमति	५८		



शुद्धिपत्रम्

अशुद्धम्	शुद्धम्	पृ०	पं०
ईर्ष्याकषायितं तव	ईर्ष्याकषायितमपि ते	२०	१७
मुदा	'मुदे'	"	२०
क्रियादीपकम्	कारकदीपकम्	२१	१४
निर्माय	निर्माय	२७	१
त्तिनिर्देशः । क्रमेण	त्तिः । निर्देशक्रमेण "	"	४
त्कारैक	त्कार्यैक	३०	१३



अलङ्कारप्रदीपस्थानि

अलङ्कारसूत्राणि ।

चमत्कारप्रयोजकं सादृश्यवर्णनमुपमा ॥ १ ॥

एकस्मिन्नुपमेये बहूपमानसादृश्यं मालोपमा ।

पूर्वपूर्वोपमायामुपमेयस्योत्तरोत्तरोपमायामुपमानत्वेन क-
थनं रशनोपमा ।

आरोप्यस्यारोपविषयतादात्म्यापत्त्या प्रकृतोपयोगः परि-
णामः ॥ २ ॥

सामान्येन निरूपितस्य विशेषेण निरूपणमुदाहरणम् ॥ ३ ॥

उपमानोपमेययोर्ज्ञायमानमैक्यमनन्वयः ॥ ४ ॥

सर्वथैवोपमाननिषेधोऽसमः ॥ ५ ॥

परस्परसादृश्यमुपमेयोपमा ॥ ६ ॥

प्रकृतेऽप्रकृततादात्म्यसम्भावनमुत्प्रेक्षा ॥ ७ ॥

सादृश्यनिबन्धनः प्रकृतसंशयः सन्देहः ॥ ८ ॥

संशयोत्तरमनिर्णये ऊहो वितर्कः ॥ ९ ॥

विरुद्धयोः पाक्षिकी प्राप्तिर्विकल्पः ॥ १० ॥

उपमेये उपमानतादात्म्यारोपो रूपकम् ॥ ११ ॥

सर्वेषामारोप्यारोपविषयाणां शब्दोपात्तत्वे समस्तवस्तु-
विषयम् ।

यत्र केचिदिच्छावहाः केचिदार्थास्तदेकदेशविवर्ति ।

एकस्मिन्नुपमेये बहूपमानतादात्म्यारोपो मालारूपकम् ।

आरोपान्तरसापेक्ष आरोपः परम्परितम् ।

प्रसिद्धक्रमाणामेकत्रोपनिबन्धनं रत्नावली ॥ १२ ॥

प्रकृतनिषेधविशिष्टस्तदन्यारोपोऽपह्नुतिः ॥ १३ ॥

स्वकीयतात्पर्यख्यापनेन परभ्रान्तिखण्डनं भ्रान्त्यपह्नुतिः ।
परकीयप्रमाखण्डनाय स्वतात्पर्यस्यान्यथाकरणं छेकाप-
ह्नुतिः ।

अप्रकृतनिषेधविशिष्टप्रकृतस्थापनं निश्चयः ॥ १४ ॥

शब्दैक्ये सत्यनेकार्थकथनं श्लेषः ॥ १५ ॥

प्रकृतवृत्तान्तेनाप्रकृतप्रतीतिः समासोक्तिः ॥ १६ ॥

अन्वयानुपपत्त्या सादृश्यपर्यवसानं निदर्शना ॥ १७ ॥

क्रियया हेतुहेतुमद्भावप्रतीतिर्द्वितीया निदर्शना ।

प्रकृतमनुपन्यस्य तत्स्थानीयवाक्यार्थान्तरोपन्यासो ल-
लितम् ॥ १८ ॥

अप्रकृतवृत्तान्तेन प्रकृतप्रतीतिरप्रस्तुतप्रशंसा ॥ १९ ॥

प्रस्तुतवृत्तान्तेन प्रस्तुतप्रतीतिः प्रस्तुताङ्कुरः ॥ २० ॥

प्रस्तुताप्रस्तुतयोः सर्वथैवाभेदप्रतीतिरतिशयोक्तिः ॥ २१ ॥

तस्यैवान्यत्वाभिधानं भेदकातिशयोक्तिः ।

असम्बन्धे सम्बन्धकल्पनं सम्बन्धातिशयोक्तिः ।

सम्बन्धेऽप्यसम्बन्धकथनं द्वितीयाऽसम्बन्धातिशयोक्तिः ।

कार्यकारणयोर्योगपद्यमक्रमातिशयोक्तिः ।

हेतुप्रसक्तावेव कार्योत्पत्तिकथनं चपलातिशयोक्तिः ।

कारणात्प्रागेव कार्योत्पत्तिकथनमत्यन्तातिशयोक्तिः ।

केन चिदापादकेन कस्य चिदापादनं सम्भावनम् ॥ २२ ॥

कस्य चिदर्थस्य मिथ्यात्वसिद्धये मिथ्याभूतार्थान्तरोप-
न्यसनं मिथ्याध्यवसितिः ॥ २३ ॥

उत्कर्षानुपपादनेऽप्युत्कर्षहेतुत्वकथनं प्रौढोक्तिः ॥ २४ ॥

कार्यकारणयोरभेदाभिधानं हेतुः ॥ २५ ॥

हेतुहेतुमद्भाववर्णनं द्वितीयो हेतुः ।

एकस्यैकसमवेतभिन्नभिन्नप्रकारकज्ञानविषयत्ववर्णन-
मुख्यः ॥ २६ ॥

एकस्याप्येकवृत्त्यनेकप्रकारकज्ञानविषयत्ववर्णनमपर
उल्लेखः ।

साम्याभिप्रायके वाक्यद्वये एकधर्मोपादानं प्रतिवस्तूपमा २७

तत्रैव बिम्बप्रतिबिम्बभावेन भिन्नधर्मोपादानं दृष्टान्तः ॥ २८ ॥

प्रकृताप्रकृतानामेकधर्मान्वयो दीपकम् ॥ २९ ॥

एककारकस्यानेकक्रियान्वयः कारकदीपकम् ।

रूपान्तरेण पूर्वोक्तस्य उत्तरत्रान्यरूपेणान्वयो मालादीपकम् ॥

क्रियाया द्विरभिधानमावृत्तिः (त्तिदीपकम्) ॥ ३० ॥

प्रकृतानामप्रकृतानामेव वा एकधर्मान्वयस्तुल्ययोगिता ३१ ।

सपक्षविपक्षयोर्वृत्तिसामान्यमन्या तुल्ययोगिता ।

उपमानादुपमेयस्योत्कर्षवर्णनं व्यतिरेकः ॥ ३२ ॥

अभिधातुमिष्टस्यापि विशेषलाभार्थो निषेध आक्षेपः ॥ ३३ ॥

उपमेयेनोपमानवैयर्थ्योक्तिरन्य आक्षेपः ।

अर्थान्तरतात्पर्यको निषेधोऽपर आक्षेपः ।

निषेधफलको विधिराक्षेपान्तरम् ।

विना हेतुं कार्योत्पत्तिर्विभावना ॥ ३४ ॥

हेतुसत्त्वेऽपि कार्यानुक्तिर्विशेषोक्तिः ॥ ३५ ॥

निर्देशक्रमेण पदार्थान्वयो यथासङ्ख्यम् ॥ ३६ ॥

सामान्यविशेषाभ्यां विशेषसामान्यसमर्थनमर्थान्तरन्यासः ३७

विशेषसमर्थकस्य सामान्यस्य विशेषान्तरेण समर्थनं
त्रिकस्वरः ॥ ३८ ॥

आपाताद्विरोधभानं विरोधाभासः ॥ ३९ ॥

रम्यस्वभाववर्णनं स्वभावोक्तिः ॥ ४० ॥

स्तुतिनिन्दातात्पर्यकनिन्दास्तुत्यभिधानं व्याजस्तुतिः ४१ ॥

अन्यानिन्दया अन्यनिन्दाभिव्यक्तिर्व्याजनिन्दा ॥ ४२ ॥

उभयोश्चमत्कार्यैकधर्मान्वयः सहोक्तिः ॥ ४३ ॥

किञ्चिद्विना कस्यचिदप्राशस्त्यप्राशस्त्यान्यतराभिधानं
विनोक्तिः ॥ ४४ ॥

नित्यसम्बन्धानामसम्बन्धवचनमन्या विनोक्तिः ।

किञ्चिद्वत्त्वा कस्यचिदुपादानं परिवृत्तिः ॥ ४५ ॥

भूतभाविविशेषप्रत्यक्षं भाविकम् ॥ ४६ ॥

हेतूक्तिः काव्यलिङ्गम् ॥ ४७ ॥

वाच्यस्यापि भङ्ग्यन्तरेणाभिधानं पर्यायोक्तम् ॥ ४८ ॥

व्याजेनेष्टसाधनं द्वितीयं पर्यायोक्तम् ।

आनुकूल्यपर्यवसायिप्रातिकूल्यमनुकूलम् ॥ ४९ ॥

वस्तुनोऽतिशयविशेषकथनमुदात्तम् ॥ ५० ॥

महतामङ्गत्वकथनं द्वितीयमुदात्तम् ।

अद्भुतशौर्यादिवर्णनमत्युक्तिः ॥ ५१ ॥

एकहेतुत्वेऽपि हेत्वन्तरोक्तिः समुच्चयः ॥ ५२ ॥

गुणाक्रियायौगपद्यमपरः समुच्चयः ।

एकस्यानेकत्रानेकस्यैकत्र वा क्रमेण वृत्तिः पर्य्यायद्वयम् ५३

व्याप्येन व्यापकज्ञानमनुमानम् ॥ ५४ ॥

चमत्कारिसाक्षात्कारः प्रत्यक्षम् ॥ ५५ ॥

अतिदेशवाक्यार्थजन्यं ज्ञानमुपमितिः ॥ ५६ ॥

आप्तवाक्यं शब्दः ॥ ५७ ॥

उपपाद्येनोपपादककल्पनमर्थापत्तिः ॥ ५८ ॥

प्रतियोगिभिन्नायां प्रतियोगिप्रत्यक्षसामग्र्यां सत्यां प्रति-

योगिनोऽप्रत्यक्षमनुपलब्धिः ॥ ५९ ॥

सम्भवः ॥ ६० ॥

अदृष्टवक्तृकः प्रवाद एवैतिह्यम् ॥ ६१ ॥

साभिप्रायविशेषणत्वं परिकरः ॥ ६२ ॥

विशेष्यस्य साभिप्रायकत्वं परिकराङ्कुरः ॥ ६३ ॥

रहस्यप्रकाशप्रतिबन्धकवाक्यं व्याजोक्तिः ॥ ६४ ॥

तादृशी क्रिया युक्तिः ॥ ६५ ॥

ज्ञातपररहस्यप्रकाशनं पिधानम् ॥ ६६ ॥

प्रतिभया ज्ञातस्यार्थस्यान्यानवगम्यप्रकारेण प्रकाशनं

सूक्ष्मम् ॥ ६७ ॥

अन्यतात्पर्येणान्यं प्रति कथनं (गूढो) गुच्छोक्तिः ॥ ६८ ॥

- गुप्तार्थस्य कविना स्फुटीकरणं विवृतोक्तिः ॥ ६९ ॥
 लोकप्रवादानुकारो लोकोक्तिः ॥ ७० ॥
 अर्थान्तरगर्भा लोकोक्तिरेव छेकोक्तिः ॥ ७१ ॥
 (एकेनान्याभिप्रायेणोक्तं वाक्यं यद्यन्येनान्याभिप्रायकं
 कल्प्यते तदा वक्रोक्तियोगाद्वक्रोक्तिः ॥ ७२ ॥)
 नाम्नामवयवार्थान्तरकल्पनं निरुक्तिः ॥ ७३ ॥
 अन्यार्थाभिप्रायो निषेधो निषेधः ॥ ७४ ॥
 तादृशं विधानं विधिः ॥ ७५ ॥
 कार्यस्य कुतश्चिदसम्भवाभिधानमसम्भवः ॥ ७६ ॥
 इतरनिषेधफलकं वचनं परिसङ्ख्या ॥ ७७ ॥
 उत्तरकारणोक्तिः कारणमाला ॥ ७८ ॥
 परस्पररोपकारकथनमन्योन्यम् ॥ ७९ ॥
 उत्तरे एव प्रश्नोन्नयनमुत्तरम् ॥ ८० ॥
 सति प्रश्नेऽसकृदपूर्वोत्तरकथनमप्युत्तरम् ॥
 वस्त्वन्तरगुणनिमित्तकः स्वगुणत्यागस्तद्गुणः ॥ ८१ ॥
 तादृशः स्वगुणातिशयोऽनुगुणः ॥ ८२ ॥
 पुनः स्वगुणप्राप्तिस्तादृश्येव पूर्वरूपम् ॥ ८३ ॥
 अवस्थाभेदेऽपि पूर्वावस्थासाम्यमन्यत्पूर्वरूपम् ॥
 अन्यगुणापसङ्क्रमोऽतद्गुणः ॥ ८४ ॥
 गुणसाम्याद्भेदानवभासो मीलितम् ॥ ८५ ॥
 हेत्वन्तरेण भेदप्रतीतिरुन्मीलितम् ॥ ८६ ॥
 विजातीयव्यक्तितादात्म्यप्रत्ययः सामान्यम् ॥ ८७ ॥

- हेत्वन्तरेण तत्प्रमा विशेषकम् ॥ ८८ ॥
 कारणान्तरसमवधानात्कार्यसौकर्यं समाधिः ॥ ८९ ॥
 इष्टादधिकलाभः प्रहर्षणम् ॥ ९० ॥
 विरुद्धप्राप्तिर्विषादनम् ॥ ९१ ॥
 आधाराधेययोरेव परस्पराधिक्यमधिकम् ॥ ९२ ॥
 विरोधिपक्षापकारः प्रत्यनीकम् ॥ ९३ ॥
 सूक्ष्मादप्याधारादाधेयस्य सूक्ष्मत्वकथनमल्पम् ॥ ९४ ॥
 पूर्वपूर्वविशेषणानामुत्तरोत्तरं विशेष्यत्वोक्तिरेकावली ॥ ९५ ॥
 चमत्कारिस्मृतिः स्मरणम् ॥ ९६ ॥
 रम्यभ्रमो भ्रान्तिमान् ॥ ९७ ॥
 उपमानतिरस्कारः प्रतीपम् ॥ ९८ ॥
 आधारं विनापि वृत्तिर्विशेषः ॥ ९९ ॥
 एकस्य युगपदनेकत्र वृत्तिरपरो विशेषः ॥
 एककार्येणानेककार्यसिद्धिरन्यो विशेषः ॥
 उत्तरोत्तरोत्कर्षः सारः ॥ १०० ॥
 कार्यकारणयोर्भिन्नदेशत्वमसङ्गतिः ॥ १०१ ॥
 अन्यत्र चिकीर्षितस्यान्यत्र करणमपराऽसङ्गतिः ॥
 कार्यान्तरप्रकृतस्य तद्विरुद्धकार्यकरणमन्यासङ्गतिः ॥
 दोषगुणयोर्गुणदोषत्वकल्पनं लेशः ॥ १०२ ॥
 अन्यगुणदोषाभ्यामन्यदोषगुणकथनमुल्लासः ॥ १०३ ॥
 अन्यगुणदोषयोरप्रयोजकत्वकथनमवज्ञा ॥ १०४ ॥
 गुणविशेषानुषङ्गादोषस्य प्रार्थनमनुज्ञा ॥ १०५ ॥

सम्बन्धानुरूप्यं समः ॥ १०६ ॥

अयोग्यसम्बन्धो विषमः ॥ १०७ ॥

इष्टप्राप्त्यभावविशिष्टानिष्टप्राप्तिरपरो विषमः ॥

कार्यकारणयोर्गुणक्रियान्यतरविरोधेऽन्यो विषमः ॥

उपादेयस्यापि कुतश्चिद्दोषात्तिरस्कारः ॥ १०८ ॥

कार्यन्तिरेहेतोस्तद्विरुद्धकार्ये जनकत्वं व्याघातः ॥ १०९ ॥

इष्टार्थविरुद्धे प्रयत्नो विचितम् ॥ ११० ॥

परस्परमनपेक्षमाणानामलङ्काराणामेकवाक्यवृत्तित्वं सं-
सृष्टिः ॥ १११ ॥

अलङ्कारस्यालङ्कारान्तरसापेक्षत्वेऽङ्गाङ्गिभावः सङ्करः १२२

साधकबाधकप्रमाणाभावादन्यतरालङ्कारनिर्णयाभावे स-
न्देहरूपः सङ्करो द्वितीयः ॥ ११३ ॥

शब्दार्थालङ्कारणयोरेकपदवृत्तित्वं तृतीयः सङ्करः ॥ ११४ ॥

रसस्य पराङ्गत्वे रसवदलङ्कारः ॥ ११५ ॥

भावस्य पराङ्गत्वे प्रेयोनामालङ्कारः ॥ ११६ ॥

रसाभासभावाभासयोः पराङ्गत्वे ऊर्जस्वी ॥ ११७ ॥

भावशान्तेः पराङ्गत्वे समाहितम् ॥ ११८ ॥

भावोदयभावसन्धिभावशबलत्वानां पराङ्गत्वे तन्नामान

एव त्रयोऽलङ्काराः शास्त्रकारैः संज्ञान्तरानुक्तेः ॥ ११९ ॥

इति ।

श्रीविश्वेश्वरपाण्डितविरचितः

अलङ्कारप्रदीपः ।

श्रीगणेशाय नमः ॥

ॐ नमः सकलगोपवधूनां स्वात्मनि प्रवणितप्रणयाय ॥

घर्मवासरगमाऽवसरोद्यद्धारिवाहुरुचिराय चिराय ॥ १ ॥

विधाय वाचस्पतये धराया लक्ष्मीधरायाभिमतं प्रणामम् ॥

विश्वेश्वरोऽर्थ(१)विशदं वितन्वन् करोत्यलङ्कारकुलप्रदीपम् ॥ २ ॥

तत्र—

चमत्कारप्रयोजकं सादृश्यवर्णनमुपमा ॥ १ ॥

सा च पूर्णा लुप्ता चेति द्विविधा । यत्रोपमानमुपमेयं सामा-
न्यधर्म इवादिपदं चेति चतुष्टयमुपात्तं सा पूर्णा ।

यथा—

विकसितमभिरामतमं रदनद्युतिकेसरं रुचिरपत्रम् ॥

अलकश्यामलमाननमालिमलिनं नलिनमिव तस्याः ॥

धर्माभिधाने च बहवः प्रकाराः । अत्रोक्ताः षट् । विकसितमि-
त्युपचारः(२) । पद्मे पत्रविभागात्मकमुख्याविकाशः, मुखे तूपचा-
रादुल्लासाविशेषः । अभिरामेत्यनुगामित्वम्(३) रदनद्युतिवत्केस-
राणि यत्रेति पञ्चपक्षे, रदनद्युतय एव केसराणि यत्रेति मुखपक्षे

(१) अर्थम् अर्थालङ्कारम् । शब्दालङ्काराणां यमकानुप्रासादीना-
मन्यत्र विस्तरतो निरूपितत्वादर्थालङ्काराणामेव विशदीकरणे यतः ।

(२) उपचारः सादृश्यलक्षणा ।

(३) उपमानोपमेयोभयानुगतत्वम् ।

इति समासभेदः । पञ्चपदस्य दलपरत्वं कस्तूर्यादिपञ्चलेखापरत्वं चेति श्लेषः । कुन्तलभ्रमरयोर्विम्बप्रतिविम्बभावः(१) । स च वस्तुतो भिन्नयोरन्योन्यसादृश्यादभिन्नतयाध्यवासितयोः प्रयोगः । इयामलत्वं मालिन्यं चाभिन्नतया तद्विशेष्यतयोपात्तमिति वस्तुप्रतिवस्तुभावः ।(२)

इवादिपदयोगे इवार्थकवतिप्रत्यये चोपमा श्रौती, तुल्यादि-योगे तुल्यार्थकवतिप्रत्यये च आर्थीति सिद्धान्तः । आर्थी यथा पूर्वश्लोके “अवलाया अलिमलिननलिनतुल्यम्” इति पाठे इति बोध्यम् ।

(३) लुप्ता त्रिविधा—एकलुप्ता द्विलुप्ता त्रिलुप्ता चेति । तत्राद्या त्रिधा—धर्मलुप्ता वाचकलुप्तोपमानलुप्ता चेति । धर्मलुप्ता पञ्चधा(४) यथा—

मध्ये यथा विहायस्तडिदिव तनुराक्षि तुल्यमञ्जेन ॥
अधरः सुधासधर्मा कुशेशयाक्षि ! त्वमुर्वशीदेश्या ॥

(१) अत्र उपमेयवृत्तिधर्मस्य बिम्बता उपमानवृत्तिधर्मस्य च प्रतिबिम्बतेत्यालङ्कारिकसम्प्रदायः ।

(२) प्रतियोगिभेदेन एकस्यैव धर्मस्य द्विरुपादानं वस्तुप्रतिवस्तुभावः । स च शुद्धो न सम्भवति किन्तु विम्बप्रतिबिम्बभावे विशेषणतया विशेष्यतया वा । प्रकृते च एक एव धर्मः इयामलमलिनपदाभ्यां विशेष्यतया निर्दिष्टः । केचित् ‘विमलं वदनं तस्या निष्कलङ्कमृगाङ्गति’ इत्यादौ शुद्धोऽपि वस्तुप्रतिवस्तुभावः सम्भवति. वैमल्यनिष्कलङ्कत्वयोर्भेदाभावेन बिम्बप्रतिबिम्बभावाभावात् इत्याहुः ।

(३) अत्र प्रयोगाभावरूपो लोपो धिक्क्षितो न तु सर्वथाऽभाव-रूपः अन्यथोपमाया एवानिष्पत्तेः । स च काचिच्छास्त्रकृतः काचिच्च कवयिन्निच्छाकृत इति बोध्यम् ।

(४) वाक्य-समासगतत्वेन त्रिविधा श्रौती, वाक्य-समास-तद्वि-तगतत्वेन त्रिविधा आर्थी इति मिलित्वा धर्मलोपे पञ्चविधा लुप्तोपमा ।

अत्र वाक्ये समासे च श्रौत्यार्थी च । तद्धिते आर्थी च स्पष्टा । तद्धिते श्रौत्या धर्मलुप्ताया असम्भवात् । वाचकलुप्ता षड्विधा । यथा—

विद्युक्ताश्चाप्तेयान्यहह दहनीयन्ति, मलया—

निलाः श्वासायन्ते तव, नवमुधाधाममधुरे ॥

शरव्ययित्यन्तर्मदनविशिखस्तस्य, भवती

रतिश्लेषं श्लिष्यन् कुसुमशरचारं चरतु सः ॥

अत्र श्वासायन्त इति कर्तरि क्यङ् । मुधाधाममधुरे इति “उपमानानि सामान्यवचनैः” (२।१।५५) इति समासभेदः । दहनीयन्ति शरव्ययिन्तीति कर्मण्यधिकरणे क्यच् । रतिश्लेषं श्लिष्यन्निति कर्मणि णमुङ् । कुसुमशरचारं चरत्वितिकर्तरि णमुङ् । उपमानलुप्ता द्विधा । यथा—

(१) चेतःसंवननं न विद्म इह तव त्वं गीयसे यत्समा

(२) नेत्रसंवेचनं च यस्य भवती कल्याणि तुल्या भवेत् ॥

तेन त्वत्कुचजातरूपकलशे विन्यस्यमानो मुदा

यूनस्तस्य नवप्रवालतु करः पुष्पाशुगीयत्ययम् ॥

अत्र पूर्वार्द्धे समासे वाक्ये चोपमानमप्रयुक्तम् । द्विलुप्ता पञ्चविधा । किप्समासयोर्द्धर्मवाचकलुप्ता यथा—“नवप्रवालतु कर” इति । अत्राचारार्थकस्य किप् इवशब्दस्य च लोपात् । अग्रिमपद्ये च ‘विम्बाधर’ इति । अत्रोत्तरपदलोपिसमासे सदृशपदलोपे (वाचक) धर्माप्रयोगयोः सत्त्वात् । पुष्पाशुगीयतीति कयाचि वाचकोपमेयलुप्ता । पुष्पाशुगमिवात्मानमाचरतीत्यर्थे उपमेयस्यात्मन इवशब्दस्य च प्रयोगाभावात् ।

(१) संवननं वशीकरणम् ‘वशक्रिया संवननम्’ इत्यमरात् ।

(२) तदासेचनेकं तृप्तेर्नास्त्यन्तो यस्य दर्शनात् । इत्यमरः ।

त्वाद्विम्बाधरवृत्तेः साम्यस्य निरूपको यः स्यात् ॥

यत्सादृश्यं दृश्यपि स दृश्यते नैव हरिणाक्षि ! ॥

अत्र वाक्ये समासे च धर्मोपमानलुप्ता । त्रिलुप्ता यथा—‘ह-
रिणाक्षि’इति । हरिणस्याक्षिणी इवाक्षिणी यस्या इति धर्मोपमा-
नवाचकलुप्ता । इत्थमेकोनविंशतिभेदा लुप्ता ।

एकस्मिन्नुपमेये बहुपमानसादृश्यं मालोपमा ।

यथा—

रमन्ते मालायामिव कुसुममय्यां मधुकरा—

श्मत्कारोद्रेकादिव रुचि चकोरा हिमरुचः ॥

सरस्यां सौरभ्यादिव वरतनु ! श्वेतगरुतो

भवत्यामेतस्यां मम हृदयवृत्तिव्यतिकराः ॥

पूर्वपूर्वोपमायामुपमेयस्योत्तरोत्तरोपमायामुपमान-
त्वेन कथनं रत्नानुपमा ।

यथा—

अधर इवोक्तिर्मधुरा तनुलक्ष्मीरुक्तिवाद्विशदवर्णा ।

तनुरिव मनोहरा दृग्दागिव मृगाक्ष्याः सुदुःसहो विरहः ॥

आरोप्यस्यारोपविषयतादात्म्यापत्त्या प्रकृतोप-
योगः परिणामः । २।

यथा—

बालेयं सविलासं विवर्लितवदना विलोकयति ।

कमनीयतैकनिधिना प्रसेदुषा नेत्रनलिनेन ॥

नेत्रमिव नलिनमिति रूपकस्वीकारे नलिनस्य विशेष्यतया
वीक्षणानुपयोगः । न चोपमा, नेत्रं नलिनमिवेति समासस्य दुर्ल-
भत्वात् कमनीयेत्यादिसामान्यधर्मप्रयोगात् । “उपमितं व्याघ्रा-
दिभिः सामान्याप्रयोगे” (२।१।५६) इति सूत्रात् । अतो नलिनस्य

नेत्रतादात्म्यापस्यैव प्रकृतोपयोगः ।

सामान्येन निरूपितस्य विशेषेण निरूपणमुदाहरणम् ॥ ३ ॥ (१)

यथा—

हेयः सन्नपि विषयः स्वरूपतोऽस्मि-

न्नादेयो भवति समीहितानुकूलः ॥

चन्द्रास्ये ! हृदयकदर्थनानिदानं

सम्भोगानुगुणतयेव विप्रलम्भः ॥

उपमानोपमेययोर्ज्ञायमानमैक्यमनन्वयः ॥ ४ ॥

यथा—

तत्तत्सुन्दरभावभावकधियां सन्दाननं, मन्दिरं

मन्दाक्षस्य, विलासमानभवनं, शीलैकशालायिता ॥

अन्यस्माद्विषयान्मनोनयनयोर्व्यावृत्तिमातन्वती

लोकेऽस्मिन्वरवर्णिनि ! त्वमिव मे सखं त्वमाभाससे ॥

सर्वथैवोपमाननिषेधोऽसमः । ५।

यथा—

(१) विशेषेण सामान्यसमर्थनरूपार्थान्तरन्यासभेदेन नास्य गतार्थता, यथेवदृष्टान्तादिशब्दघटितत्वादस्य तद्रहितत्वाच्चाार्थान्तरन्यासस्य। इवशब्दघटितस्थले उपमया गतार्थत्वशङ्कापि न कार्या, लक्षणयेवादेः सामान्याविशेषात्मकवाक्यार्थयोरवयवावयविभावपरत्वेन उपमाप्रयोजकसादृश्यासमुल्लासात्। इवाविरहितस्थले आर्थनानेनैवोपपत्तौ नार्थान्तरन्यास आश्रयणीय इति न वक्तव्यम्। द्वयोर्वैलक्षण्यस्य जागरूकत्वात्। तथाहि—यत्र विशेषवाक्यार्थेन सामान्यवाक्यार्थः समर्थ्यते तत्र द्वयी गतिर्भवति। अनुवाद्यांशे विशेषत्वं विधेयांशस्तु सामान्यगत इत्येका, उभयांशेऽपि विशेषत्वमित्यन्या। तत्र पूर्वा उदाहरणालङ्कारस्य विषयः। अन्या अर्थान्तरन्यासस्य इत्यादि रसगङ्गाधरे उदाहरणालङ्कारप्रकरणे अर्थान्तरन्यासप्रकरणे च प्रतिपादितम्।

भवदौपम्यनिरूपकमभिदधतां बालिशः बहुशः ॥
 इह सहृदयो रहस्यं व्याहरति न किञ्चिदस्तीति ॥
 परस्परसादृश्यमुपमेयोपमा । ६।

यथा—

मदनमतिवेलयन्ती दिक्ष्ववदातत्वमादधती ।
 त्वं चन्द्रिकेव विदिता वरवर्णिनि ! चन्द्रिका त्वमिव ॥
 अनन्वये उपमानान्तरव्यवच्छेदो व्यङ्ग्यः, असमे वाच्यः,
 उपमेयोपमायां तृतीयोपमानव्यवच्छेदो व्यङ्ग्य इति विशेषः ।

प्रकृतेऽप्रकृततादात्म्यसम्भावनमुत्प्रेक्षा । ७ ।

सा त्रिविधा । स्वरूपहेतुफलभेदात् ।

स्वरूपोत्प्रेक्षा यथा—

नवजपाकुसुमद्युतिपाटलो विधुमुखि ! प्रतिभाति तवाधरः ।
 तरुणतातरुणा नवपल्लवो विशदतामुपनीत इव स्वयम् ॥
 अत्राधरे तादात्म्येन पल्लवस्यारोपः ।

हेतूत्प्रेक्षा यथा—

अंहस्संहातियोगादिव मुक्तानां हिमे सरोजानाम् ॥
 मालिनं मण्डलामिन्दोरवदातं तव मुखं सुकृतैः ॥

अत्र स्वकृतादृष्टविशेषो मुखलावण्यहेतुः तत्र तादात्म्येन
 कमलसुकृतस्यारोपः । एवमन्यदप्यूढ्यम् ।

फलोत्प्रेक्षा यथा—

चक्षुस्त्वदीक्षणोत्सुकमाकर्णितभवदुदन्तवृन्देन ॥

तस्याः श्रोत्रेण समं मिलितुमिव तदन्तिकं याति ॥

अत्र तदन्तिकगमनफलं तत्संयोगः तत्र वृत्तान्तश्रवणेच्छा-
 जन्यत्वस्य तादात्म्येनारोपः ८ ॥

सादृश्यनिबन्धनः प्रकृतसंशयः सन्देहः । ८।

यथा—

प्रसूनसमवायिभिर्मलयजस्य चारम्भकै-
र्मृणालपरमाणुभिः किमु कलाभिरिन्दोः किमु ।
व्यधायि किमु वेधसा कुसुमधन्वना ऽहो इति
प्रिये तव कलेवरं समवलोक्य सन्दिह्यते ॥
संशयोत्तरमनिर्णये ऊहो वितर्कः । ११।

यथा—

किमेतद्राजीवं रजनिषु तदुल्लासरहितं
सुधांशोर्विम्बं किं तदपि च कलङ्कं कलधति ॥
किमादर्शः स्पर्शो भवति कठिनोऽस्येति दयिता-
मुखं साक्षात्कुर्वन्सहृदयजनोऽभ्यूहति तमाम् ॥

अत्र यदीदं कमलं स्यात्तर्हि रात्राबुल्लासवन्न स्यात् इति तर्क-
स्यापातात् यो रात्राबुल्लासाभावः स च मुखे नास्तीति तात्पर्यम् ।

विरुद्धयोः पाक्षिकी प्राप्तिर्विकल्पः । १०।

यथा—

जीवनहेतोर्दयिततमस्य प्राणस्य वैष सखि ! ॥

आगमने गमने वा दिवसं समुपैत्यवधिरद्य ॥

अत्र प्रियतमस्यागमनं प्राणगमनं वेत्यन्यतरस्य पाक्षिकी
प्राप्तिः ॥ १० ॥

उपमेये उपमानतादात्म्यारोपो रूपकम् । ११।

तच्च द्विविधम् । सावयवानिरवयवभेदात् । तत्र सावयवं द्विधा ।
(समस्तवस्तुविषयमेकदेशविवर्ति च ।) सर्वेषामारोप्यारोपवि-
षयाणां शब्दोपात्तत्वे समस्तवस्तुविषयम् ।

यथा—

कस्तूरिकातिमिरतो मलिनीयमानौ

वामेक्षणे ! भवदुरोरुहचक्रवाकौ ॥

हाराग्रहीरकमुशानिधिपन्नराग-

भानू निरीक्ष्य भवतो न मिथः पृथग्वा ॥

(१) यत्र केचिदिच्छावहाः केचिदार्थास्तदेकशविवर्त्ति । यथा-

(२) चुम्बिता सुमनसामनेहसा स्नेहसारसदृशं वनस्थली ॥

आतनोति कलकण्ठकूजितं सीत्कृतं कुवलयोक्षि ! भावय ॥

अत्र वसन्ते आरोप्यो नायकः, वनस्थल्यां नायिका चे-
ति द्वयमर्थगम्यम् । पिकरवे सीत्कृतारोपेण तदाक्षेपः ।

निरवयवं यथा--

प्रगल्भेभ्योऽप्यन्तःकरणतलरत्नापहरणे

यतस्तेभ्यस्तेभ्यो भजति विषयेभ्यो विमुखताम् ॥

शरद्राकाजैवातृकमुखि ! विना त्वां प्रियतमो

निपीतायाः सोऽयं त्वदधरमुधाया मधुरिमा ॥

अत्रैक एवारोपः ।

एकस्मिन्नुपमेये बहुपमानतादात्म्यारोपो माला-

रूपकम् ।

यथा--

पुष्पेषोर्वीरियात्राजयपटहरवोऽपूर्वशृङ्गारसूत्र-

व्याख्याभाष्यप्रपञ्चस्तरुणिमकरिणो बृंहितस्यानुबन्धः ॥

सौन्दर्यैकप्रशस्तिर्निधुवनकलहोपक्रमस्वस्तिवादः

श्रुत्योः पीयूषपूरो जयति कलकलं कामिनीकाञ्चिदाम्नः ॥

आरोपान्तरसापेक्ष आरोपः परम्परितम् ।

(१) इच्छावहाः, ऐच्छिकाः शब्दोपात्ता इतियावत् ।

(२) सुमनसामनेहसा, वसन्तेन ।

(तच्च श्लिष्टाश्लिष्टशब्दनिबन्धनत्वेन द्विविधम्)

यथा--

रागोत्तरेण रजनी निधिना कलानां

सौरभ्यवैभववता परिरभ्यमाणा ॥

उत्सार्यमाणतिमिरोत्करकेशपाशा

ताराः प्रसूननिवहानिर्ब निर्जहाति ॥

अत्र कलानिधिपदं श्लिष्टम् !

श्लेषाभावे यथा--

अन्तर्निगूढमपि गुम्फितगूढभाव-

कोलाहलं कलहहालहलं सहेलम् ॥

सद्योऽपसारयति भीरु ! रसालवीरु-

द्वद्धावधानमधुपध्वनिसिद्धमन्त्रः ॥

अत्र(कलहे) विषारोपस्तदपनायकत्वेन भ्रमरगुञ्जिते मन्त्रा-

रोपे निमित्तम् ।

प्रसिद्धक्रमाणामेकत्रोपनिबन्धनं रत्नावली । १२ ।

यथा-

(१) लक्षमनङ्गस्य मतं कलेवरं तत्र सुधांशुमुखि ! ।

अब्जं पुनस्तनुभृतां ततः परार्द्धं सहृदयानाम् ॥

अत्र लक्षादिसङ्ख्यानां श्लेषेण निबन्धनम् ।

प्रकृतनिषेधविशिष्टस्तदन्यारोपोऽपह्नुतिः । १३ ।

निषेधो द्विधा शाब्द आर्थश्च ।

शाब्दे निषेधे यथा--

(१) लक्षं शरव्ये सङ्ख्यायामिति विश्वः । अब्जं कमलं तद्वत्सु-
कुमारत्वात् । पक्षे शतकोटिसङ्ख्या । परार्धं श्रेष्ठम् । पक्षे सङ्ख्या-
न्तरानपकृष्टसङ्ख्याविशेषः ।

सुन्दरि ! नेन्दुरयं किमु नभोऽङ्गणे तारतण्डुलजिघत्सुः ।

हरिहयहरिन्महेलाहेलापारावतः स्फुरति ॥

आर्थे यथा—

ताटङ्कमौक्तिकमिषाद्वरतनु ! नक्षत्रपङ्क्तिरियम् ॥

किमपि परिष्कुरुते तव शब्दग्रहसाधनं गगनम् ॥(१)

अत्र मिषपदेन नैतानि मौक्तिकानि किंतु श्रोत्रस्याकाशा-
त्मकतया तदीयनक्षत्राणीति गम्यते । अत्रैव कैतवापन्हुतिरिति
व्यवहारः । कचित्सहेतुको विषयनिषेधः ।(२)

यथा—

न वयमवयवार्थस्यान्वयादन्वयामो(३)

मतिमिह हिमधामाभेदमुद्राहमानाम् ॥(४)

विरहिनयनमीनत्रासदाने निदानं

गगनसरसि खेलन्व्यंसकोऽयं चकास्ति ॥(५)

अत्र चन्द्रे चन्द्रत्वनिषेधे आल्हादकत्वाभावो हेतुरुक्तः । क-
चिद्विषयहेतुत्वापि विषयनिषेधः ।

यथा—

प्रकाशादाशानां तिमिरनिकुरम्बाणि तिरय—

(१) शब्दसाक्षात्कारहेतुभूतमाकाशं श्रोत्रेन्द्रियमितियावत् । क-
र्णशङ्कुल्यवच्छिन्ननभस एव श्रोत्रत्वात् ।

(२) यस्मिन् विषयिणि धर्मिणि यो विषयो धर्मस्तस्य निषेधः ।
अयमेव कुबलयानन्दे हेत्वपन्हुतिरित्येवोक्तः ।

(३) अन्वयाम इति अनुदात्तस्त्वप्रयुक्तात्मनेपदानित्यत्वश्रयणेन अय
गतौ इत्यस्य, इट किट कटी इत्यत्र प्रस्लिष्टस्य ईधातोर्वाऽनुपूर्वस्य
रूपमिति ध्येयम् ।

(४) हिमधामाभेदम् हिमाभिन्नं धाम यस्य स तदभेदम् ।

(५) व्यंसको धूर्तः ।

भ्रान्त्यपह्नुति-छेकापह्नुति-निश्चयालङ्काराः । ११

सशक्यं सङ्कोचं गमयति समूहं जलरुहाम् ॥

तथापि प्रज्ञैवं हृदि सहृदयानामुदयते

विधुर्नायं किन्तु प्रणयिनि ! मुखं ते विधुरिति ॥

स्वकीयतात्पर्यरूपापनेन परभ्रान्तिखण्डनं भ्रा-

न्त्यपह्नुतिः ॥ १ ॥

यथा--

दूरीकरोति कुचयोः सिचयोपराग-(१)

मासञ्जयत्यवयवेषु परागयोगम् ।(२)

किं भेजिषे विषयतां मलयानिलस्य

मुग्धे ! न, किन्तु हृदयाभिमतस्य तस्य ॥

परकीयप्रमाखण्डनाय स्वतात्पर्यस्यान्यथाकरणं

छेकापह्नुतिः । २ ।

यथा--

आकुलयति कुचमुकुलं चुम्बति बिम्बाधरं दृशौ स्पृशति ।

दयिततमः किमधिगतो न हि सहचरि ! विभ्रमन्भ्रमरः ॥

अप्रकृतनिषेधविशिष्टप्रकृतस्थापनं निश्चयः ॥ १४ ॥

यथा—

(३)तीरे तरणिमुतायास्तमालविथीयमुल्लसति ।

किमिति त्वरया दूरादध्वग ! नावं गवेषयसि ॥

अत्र तमालमालायां भ्रान्त्या प्रसक्तं यमुनातादात्म्यं नि-

१ सिचयस्य वस्त्रस्य उपरागं सम्बन्धम् ।

२ परागः धूलिः सुरतश्रमशान्तिनिमित्तकर्तृपूरादिचूर्णं च ।

३ अत्र कालिन्दीतीरलगतमालमालायां कालिन्दीभ्रान्त्या नावं गवेषयन्तं पान्थं प्रति कयाचित् तद्भ्रमखण्डनेन तरणोपायो नापेक्षित इति प्रतिपाद्यते ।

षिध्य वस्तुतस्तमालमालातादात्म्यस्य स्थापनम् ॥

शब्दैक्ये सत्यनेकार्थकथनं श्लेषः ॥ १५ ॥

स च द्विधा । अभङ्गसभङ्गभेदात् ।

यथा—

(१) पूर्वा हरिदपि तमसा श्यामेयमकारि जृम्भमाणेन ।

तस्यामेव कलानिधिराधास्यति रागमुद्रच्छन् ॥

अत्रैकानुपूर्वीकपदानामेव भिन्नार्थकत्वम् । द्वितीयो भिन्नानु-
पूर्वीकशब्दबोद्धान्यार्थकः । स चाष्टधा । वर्ण-पद-लिङ्ग-भा-
षा-प्रकृति-प्रत्यय-विभक्ति-वचनभेदात् । वर्णश्लेषो यथा—

खञ्जनमञ्जुलनयने ! त्वया समासञ्जितो यदसौ ।

तेन तदीयावयवा बाधां दधतीति सार्धायः ॥

अत्र असु-असिशब्दयोरसाविति सप्तम्येकवचने तुल्यम् ।

पदश्लेषो यथा—

अलकावलोकने तव (२) सारम्भा मम दृगुत्सुकिता ।

उपरुद्धा निकषाभवचलेन वतान्तरा मिलता ॥

अत्रालकानाम् अलकाया वेत्यादिपदभेदः ।

लिङ्गभेदो यथा—

दधती मदनविकारं कमलानां मालिकामुपहसन्ती ।

यूनां मनो हरन्ती सुतनु ! त्वं च त्वदीयनेत्रे च ॥

(१) अत्र हरित् दिक् हरितवर्णा च, श्यामा नायिका कृष्णरूपा च, कलानिधिश्चन्द्रो विदग्धश्च, रागं रक्तवर्णत्वं अनुरागं च इति एकानुपूर्वीमङ्गिः पदैर्भिन्नार्थप्रतिपादनादभङ्गश्लेषः । (२) सारम्भा कृतोपक्रमा सा रम्भा स्वर्वेश्या, अममदृक् ममत्वशून्यदृष्टिः, निकषाभवं समपिस्थं चेलं वल्लं तेन प० निकषाभवो राक्षसः चेलः कुत्सितार्थः रावणेनेत्यर्थः । उत्तरकाण्डगेयं कथा ।

भाषाश्लेषो यथा—

साहसकी सरसं तं मोहं मा गच्छ भण सुमासवहम् ।

इत्याहंत्यभिदधतीं दयिततमो मानिनीमनुनिनीषन् ॥

अत्र तं पूर्वकालीनं मद्विषयकं (रसं) मोघं व्यर्थं कस्मात्क-
थयसि, मा आगच्छ आगमन(प्रयोजन)स्य मत्परिरम्भादेर्दुर्लभ-
त्वात्, भण मा शपथमिति नायिकावाक्यार्थः । साहसकी साह-
सयुक्ता, सरसं साभिनिवेशं, मोहं मदपराधभ्रमं मा गच्छ माप्नुहि
सुमानां पुष्पाणाम् आसः क्षेपः तद्वहं तद्वत्सुकुमारं यथा स्यात्तथा
भण न तु निष्ठुरमिति नायकवाक्यार्थः ।

प्रकृत्यादिचतुष्टयश्लेषो यथा—

(१) माकन्दः कुसुमं प्रधास्यति मधुप्रस्यन्दमिन्दिन्दिरः

श्रोतारः पिककूजिनानि परमामार्तिं गमिष्यन्ति च ॥

प्रत्यक्षं मलयानिलस्य सुरभिस्पशौ समायास्यतः

सञ्चिन्त्येति मनो वियुक्तमुतनोः सख्यश्च गाते श्रमम् ॥

प्रकृतवृत्तान्तेनाप्रकृतप्रतीतिः समासोक्तिः ॥ १६ ॥

यथा—

ऊर्ध्वीकृत्य ग्रीवां चकोरि ! किं वा दिदृक्षसे चन्द्रम् ।

अयथास्थानस्थापितपञ्जररुद्धं न वेत्ति स्वम् ॥

अत्र प्रकृतचकोरीव्यवहारेण कचिदनुरक्तायाः पराधीन-

१ प्रधास्यति इति धाजो धेटश्च रूपम् । अत्र प्रकृत्यश्लेषः । श्रो-
तारः इति श्रुधातोलुटि, तृनि च बहुवचने रूपम् । तृन्पक्षे 'नलोका-
व्ययनिष्ठाखलार्धतृनाम् (२ । ३ । ६९) इति षष्ठीनिषेधः । अत्र प्र-
त्ययश्लेषः । समायास्यतः इति षष्ठ्यन्तं मलयानिलस्य इत्यस्य वि-
शेषणं, क्रियापदं वा । अत्र च विभक्तिश्लेषः । गाते इति गाङ् गतौ
इत्यस्य एकवचने बहुवचने च तुल्यं रूपम् । अत्र वचनश्लेषः । श्रमं,
खेदम् ।

नायिकायाः प्रतीतिः । अत्र प्रकृतेऽप्रकृतनायिकादिव्यवहार
एवारोप्यत इति सर्वस्वकारादयः । नायिकात्वादिकमप्यारोप्य-
त इति रसगङ्गाधरादयः ॥

अन्वयानुपपत्त्या सादृश्यपर्यवसानं निदर्शना । १७ ।

यथा--

वदनमधि विधुविधुन्तुदमृधमाधुर्यं दधाति वाष्पाम्बु ।

कज्जलमलिनितमक्ष्णोरम्बुजरोलम्बसम्बलनम् ॥

अन्यदीयधर्मस्यान्येन धारणानुपपत्त्या सादृश्यसिद्धिः ॥

क्रियया हेतुहेतुमद्भावप्रतीतिर्द्वितीया निदर्शना ।

यथा--

मुधैव विरुणाद्धि योऽधिकगुणेन सार्द्धं, स त-

न्निरूपितपराभवं भजति भावये भामिनि ! ॥

भवद्वदनभव्यतां समाभिमन्यमानो विधुः

कपोलफलके तव प्रतिफलन् पराभूयते ॥

अत्र स्वोत्कृष्टविरोधः पराभवहेतुरिति सामान्यकार्यकार-
णभावः पूर्वार्द्धप्रतिपाद्यः । तत्रोत्तरार्द्धं दृष्टान्तः । तत्र वदनं गुणा-
धिकविशेषः चन्द्रोऽपकृष्टविशेषः । कार्यमुभयत्र पराभव एव ।

प्रकृतमनुपन्यस्य तत्स्थानीयवाक्यार्थान्तरोपन्या-
सो ललितम् ॥ १८ ॥

यथा--

मधुरतामवधेहि मधोरिमां मलयमारुतमाकलयावले ! ॥

किमितिनावदधासि मुधाऽबुधे ! विधिवशान्निधिमाहितसन्निधिम् ॥

अत्र स्वयमागतं नायकं किमित्युपक्षसे इति प्रकृतमनभिधाय
तत्समजातीयस्य स्वयमुपस्थितनिधिं कस्मान्नाद्रियसे इत्यस्यो-

पन्यासः ॥

अप्रकृतवृत्तान्तेन प्रकृतप्रतीतिरप्रस्तुतप्रशंसा ॥ १९ ॥

सा च पञ्चविधा । कार्ये प्रस्तुते कारणस्योक्तिर्यथा—

धुरि मधुरिमधराणामधीयते मधु मुधैव वैधेयाः । (१)

विम्बाधरं वधूनामभिदधति विशुद्धधीनिधयः ॥

अत्र नायिकामात्राऽऽसक्तौ वाच्यायां तद्धेतोरधरमाधुर्यस्या-
भिधानम् ।

कारणे प्रस्तुते कार्यस्योक्तिर्यथा—

जृम्भायामम्भोरुहवदनाया भवदेवक्षणभवायाम् ।

पुलकोदञ्चितकञ्चुकसन्धिभिराबन्धि चटचटाशब्दः ॥

अत्र सा त्वय्यत्यन्तमनुरक्तेतिवक्तव्ये तत्कार्यमुक्तम् ।

सामान्याभिधाने विशेषाभिधानं यथा—

(२) शिञ्जानेन समञ्जसमिह मञ्जीरेण खञ्जनाक्षि ! कृतम् ।

क्षणमलिगुञ्जितविरही दुरवस्थः स्यादशोककुसुमौघः ॥

अत्र यद्यतिरेको यदीयविलक्षणशोभाव्यतिरेकप्रयोजक-
स्तद्रहितस्य तस्य जन्मानर्थकमिति सामान्ये भ्रमरगुञ्जिताभावे-
ऽशोककुसुमानां शोभाराहित्यमापादितम् ।

विशेषे प्रस्तुते सामान्याभिधानं यथा—

कुसुमशरवश्यमनसो नूतनकुवलयदलद्रोहिनयनायाः ।

तन्वि ! विभावय दयिते नैव विरुध्यासितुं युक्तम् ॥

(१) मूर्खवैधेयबालिशा इत्यमरः ।

(२) अत्र दोहदाय विहिताशोकचरणताडना का चित्केन चिदुच्य-
ते । आकस्मिकचरणतलताडनोत्पन्नानां पुष्पाणां तदानीं भ्रमरसं-
योगाभावेन तद्गुञ्जितहीनतया शोभाविशेषहानिः स्यात् । नूपुरकू-
जितसम्पर्स्या तु उत्पत्तिकालावच्छेदेनैव भ्रमरध्वनिसजातीयध्वनि-
सम्बन्धात्तत्प्रयुक्तवैजात्यहानिर्न भवतीति भावः ।

अत्र कामार्तायास्तव दयितानादरो न युक्त इति विशेषे
वाच्ये ईदृश्या नायिकाया दयितानादरणं न युक्तमिति सा-
मान्यमुक्तम् ।

तुल्ये वाच्ये तुल्याभिधानं यथा—

अस्माभिरेव विहितस्तव लवलि ! लवङ्गसंसर्गः ।

अधुना वेल्लितविटपा मुखमप्यस्मिन्निवर्तयसि ॥

अत्र नायकसङ्घटनोत्तरं दूतीमनाद्रियमाणायां नायिकायां
तत्सदृशी लवली उक्ता ।

प्रस्तुतवृत्तान्तेन प्रस्तुतप्रतीतिः प्रस्तुताङ्कुरः ॥२०॥

यथा—

लोभेन त्वद्विम्बाधररसपीयूषपानस्य ।

(१)संविहितचरणपातस्तं रागी यावकः श्रयति ॥

अत्र यावकप्रक्रमे चरणसम्बन्धानन्तरमधरसम्बन्धोक्त्या
प्रस्तुतस्य प्रणामान्तरसम्भोगार्थिनो नायकस्य वृत्तान्तप्रतीतिः ।

प्रस्तुताप्रस्तुतयोः सर्वथैवाभेदप्रतीतिरतिशयोक्तिः २१।

यथा—

विलसति परिच्छिन्नं व्योम स्तनन्धयममुष्टिना

मिहिरामिलनादव्याकोशं कुशेशयकोरकम् ।

अहनि रजनावेकाकारं सुधानिधिमण्डलं

भुवि विजयते दृश्या विद्युन्महान्तमनेहसम् ॥

अत्र नायिकाया मध्यकुचमुखतनूनां व्योमाद्युपमानवाचक-
पदैरेव गौणवृत्त्याऽभिधानम् ।

तस्यैवान्यत्वाभिधानं भेदकातिशयोक्तिः । १ ।

१ पातः संयोगः प्रणामश्च । रागी रक्तवर्णः स्नेहवांश्च । यावकः
अलक्तकः, यौति मिश्रीभवितुमर्हतीति च ।

यथा—

विच्छित्तिरत्यन्तविलक्षणेयमनन्यजोऽजृम्भितमन्यदेव । (१)

अन्यानि दृग्भङ्गतरङ्गितानि तस्या विजातीयमथोक्तिजातम् ॥

असम्बन्धे सम्बन्धकल्पनं सम्बन्धातिशयोक्तिः । २।

यथा—

निशि भवदास्यसमुद्भवपरिमलमाजिप्रदेकजातीयम् ।

पद्मस्मितमनुमिनुते कोककुलं केलिवापीषु ॥

अत्र चक्रवाकानां तादृशानुमित्यसम्बन्धेऽपि तादृश-
सम्बन्ध उक्तः ।

सम्बन्धेऽप्यसम्बन्धकथनं द्वितीयाऽसम्बन्धातिशयोक्तिः ३

यथा—

तुन्दपरिमृजामिदं ते मुखरुचिपानाच्चकोरकुलम् ।

राकायामपि चन्द्रज्योत्स्नापानाय नो यतते ॥

अत्र ज्योत्स्नास्वादनयत्नसम्बन्धेऽप्यसम्बन्ध उक्तः ।

कार्यकारणयोर्थौगपद्यमक्रमातिशयोक्तिः । ४ ।

यथा—

निपतितं गजगामिनि ! मामकं

तव कलेवरवीरुधि लोचनम् ।

अपि हृदि क्षणमाप्य तदैव मे

निपतिता रतिनायकासायकाः ॥

हेतुप्रसक्तावेव कार्योत्पत्तिकथनं चपलातिशयोक्तिः ॥ ५ ॥

यथा—

गेहपतावायास्यति दयिततमे च प्रवत्स्यति गृहिण्याः ।

तनुतोदयेन तत्क्षणमनर्थबीजं समर्थितप्रायम् ॥

(१) अनन्यजः कामः ।

अत्र मियप्रवाससम्भावनायामेव तत्कार्यतनुत्वस्योत्पत्तेः
कथनम् ।

कारणात्प्रागेव कार्योत्पत्तिकथनमत्यन्तातिशयोक्तिः ॥६॥

यथा—

प्रययुर्मदीयहृदयाद्गुणा विवेकादयः प्रथमम् ।

सर्वस्वं मदनस्य न्यविशत् स्वान्तं ततश्चरमम् ॥

केन चिदापादकेन कस्य चिदापादनं सम्भावनम् ॥२२॥

यथा—

बाले ! स्युर्यदि जातुचित्सुमनसां माला विमर्दक्षमा

बिभ्राणा यदि सौरभं सहजतः स्युर्जातरूपस्रजः ॥

चैतन्यं यदि वा कदापि बिभृयुः श्रीखण्डपाञ्चालिका—

स्तर्ह्यन्येन निरूपितं तव तनुः सादृश्यमासादयेत् ॥

कस्य चिदर्थस्य मिथ्यात्वसिद्धये मिथ्याभूतार्था-
न्तरोपकल्पनं मिथ्याध्यवसितिः ॥ २३ ॥

यथा—

(१) गगनतललक्ष्मीकमलपरिमलकमनीयतनुर्मृगाक्षि ! पुमान् ॥

बन्ध्यासुतं प्रति वदेत्तवावलग्नस्य सावयवभावम् ॥

उत्कर्षानुपपादनेऽप्युत्कर्षहेतुत्वकथनं प्रौढोक्तिः ॥२४॥

यथा—

शशाङ्कसमवायिभिः शकलितैः कलङ्कोज्झितैः

(२) कृते सुमुखि ! चत्वरे यदि सरोवरं रोहति ॥

ततो भवति पद्मिनी यदि तथा समारभ्यते

(१) अत्र मध्यगतसावयवत्वस्य मिथ्यात्वसिद्धये बन्ध्यासुता-
दिमिथ्याभूतार्थान्तरकल्पनम् ।

(२) कृते निर्मिते ।

प्रमूनममुना समं तव मुखं तदाचक्ष्महे ॥ (१)

अत्र निमित्तकारणगुणानां कार्यगुणे तदुत्कर्षे वानुपपा-
द कत्वेऽपि तदुपपादकत्वोक्तिः ।

कार्यकारणयोरभेदाभिधानं हेतुः । २५ ।

यथा--

आकृष्टिर्हृदयस्य विस्मयततेः सृष्टिर्दृशोर्वन्धनं
प्रोल्लासो मकरध्वजस्य जगतीवामभ्रुवां न्यक्कृतिः ।
उद्रेकः (२) प्रमदस्य विभ्रमभ्रुवो निर्दम्भमुज्जृम्भणं
प्रत्यासत्तिरसौ रसस्य जयति त्रस्यत्कुरङ्गक्षणा ॥
हेतुहेतुमद्भाववर्णनं द्वितीयो हेतुः । १ ।

यथा--

प्रालेयांशोः कलायामुपहतितमये दृश्यतावश्यतायां
मालानां कौसुमीनामपि मृदुतरताव्यत्ययप्रत्ययाय ॥
अप्रामाण्याय वाण्यास्त्रिदिवमृगदृशां रूपवत्तापराया
विस्तारायादभुतानामिह भुवि भुवने भाससे भामिनि ! त्वम् ॥
एकस्थानेकसमवेताभिन्नभिन्नप्रकारकज्ञानविषय-
त्ववर्णनमुल्लेखः ॥ २६ ॥

यथा--

सङ्केतकुञ्जभवने प्रतिसञ्चरन्ती—
मालोक्य सुभ्रु ! भवतीं गहनान्धकारे ।
चाम्पेयकोरकमयी स्रगिति द्विरेफाः
सौदामिनीति कलयन्ति मुदं मयूराः ॥

(१) अत्र निष्कलङ्कचन्द्रखण्डानि निमित्तकारणानि तद्वत्ता
धावल्यादिगुणाः कार्यभूतकमलगतशुभ्रतादेस्तदतिशयस्य वा न हे-
तवस्तथापि तद्धेतुत्वकल्पनम् । (२) प्रमदो हर्षः ।

अत्र ज्ञानं भ्रमरूपम् ।

प्रमारूपं यथा—

श्रोत्रेण कोकिलवधूकलकूजितेति
घ्राणेन भासुरसरोरुहसौरभेति ॥
राजीवरम्यनयने ! रसनेन ताव-
द्विज्ञायसे ननु सुधामधुराधरेति ॥

एकस्याप्येकवृत्त्यनेकप्रकारकज्ञानविषयत्ववर्णनम-
पर उल्लेखः । १ ।

यथा—

(१) चित्राङ्गदा भुजयुगे तनुसन्निवेशे
पाञ्चालिका दृशि पृषत्यसि वाचि सत्या ।
रोहिण्यसि त्वमधरे विनता विनीतौ
छाया मनोभवविकारमहानिदाघे ॥

साम्याभिप्रायके वाक्यद्वये एकधर्मोपादानं प्रति-
वस्तूपमा ॥ २७ ॥

यथा—

ईष्याकषायितं तव वदनमिदं मां धिनोत्येव ।
इन्दुरुदयारुणिम्ना भिन्नोऽपि मुदे चकोराणाम् ॥
अत्र धिवि प्रीणने इति धातुपाठात् धिनोतीति तिङन्तेन,
मुदा इत्यनेन च प्रीतिजनकत्वरूपैकधर्मोक्तिः ।

(१) श्लेषसङ्कीर्णमिदम् । चित्राङ्गदा काचिदङ्गना विचित्रकेयूरवती च ।
पाञ्चालिका द्रौपदी पुत्तालिका च । अथवा पञ्चमेव पाञ्चं विस्तृतम्
अलिकं ललाटं यस्याः सा, पचि विस्तारे इत्यस्य पचाद्यजन्तस्य
स्वार्थेऽण् । पृषती हरिणी । सत्या सत्यभामा कृता च स-
त्यभाषिणीति यावत् । रोहिणी वसुदेवपत्नी रक्तवर्णा च । विनता
भारुडप्रसूः विनयवती च । छाया सूर्यप्रिया अनातपश्च ।

तत्रैव बिम्बप्रतिबिम्बभावेन भिन्नधर्मोपादानं दृष्टान्तः ॥ २८ ॥

यथा—

शुवनेषु भवन्तु भव्यभेदा नयनासेचनकं त्वसि त्वमेव ।
कुसुमानि वहन्तु वीरुधोऽन्या नलिनी केलिविलासभूरलीनाम् ॥
अत्र नयनासेचनकत्वं केलिभूमित्वं चेति भिन्नधर्मोक्तिः ।
प्रकृताप्रकृतानामेकधर्मान्वयो दीपकम् ॥ २९ ॥

यथा—

(१) अतिसौरभवल्लिभिः पिकानां
नलिनीभिश्च कलाः शिलीमुखानाम् ।
महिलाभिरनाविला विलासा
बहुवेलं हि विलक्षणा ध्रियन्ते ॥

अत्र महिलाविलासाः प्रकृताः (कोकिलानां भ्रमराणां
च कला अप्रकृताः) तेषां कर्मत्वेन ध्रियन्ते इत्येकक्रियान्वयः ।
एककारकस्यानेकक्रियान्वयः क्रियादीपकम् । १ ।

यथा—

त्वामात्मीयविहारसौधसविधावस्थायिरथ्यामुख—

प्रत्यासत्तिभृता पथा विधिवशादालोक्य सञ्चारिणम् ।
तत्र प्रक्षिपतीक्षणं वितनुते पाणौ कपोलस्थलीं
ध्यायत्युत्पुलकायते शिथिलतामायाति मुह्यत्यपि ॥
रूपान्तरेण पूर्वात्तस्य कारकस्य उत्तरत्रान्यरूपे-
णान्वयो मालादीपकम् ॥ २ ॥

यथा—

नलिनी केलिसरस्या तयाम्बुजं तेन मकरन्दः ।
तेन मरुत्तेनाङ्गं विरहिण्यास्तेन लभ्यते लाभः ॥

(१) अतिसौरभः सहकारः ।

पूर्वं कर्मत्वेनान्विताया नलिन्या उत्तरत्र कर्तृत्वेनान्वयः ।

क्रियाया द्विरभिधानमावृत्तिः (त्तिदीपकम्) ॥३०॥

शब्दावृत्तिर्यथा—

जलदाः प्रचलाकिनां कुलानि(१)

स्तनितैरुन्मदयन्ति सान्द्रमन्द्रैः ।

इषवोऽनिमिषध्वजस्य चामी(२)

हृदयान्युन्मदयन्ति हन्त यूनाम् ॥

उन्मदानि कुर्वन्ति हर्षयन्ति चेत्यर्थभेदः ।

अर्थावृत्तिर्यथा—

पिदधति करभोरु ! पुष्करान्तं(३)

कलय कुलानि मुदा बलाहकानाम् ।

भुवमपि तिरयन्ति सातिरेकं

मालिनतमानि तमालकाननानि ॥

उभयावृत्तिर्यथा—

विकसति कदम्बकुसुमे मधुव्रता मधु धयन्त्यधुना ।

सहृदयधुर्या मधुरं धयन्ति विम्बाधरं वधूनाम् ॥

प्रकृतानामप्रकृतानामेव वा एकधर्मान्वयस्तुल्ययोगिता३१

यथा—

धाराधरे गगनसीममलीमसत्त्व—

सम्पादके समभिवर्षति वारिजाक्षि ! ।

कल्लोलिनीषु कुसुमेषु च केतकीना-

मध्यन्यहृत्सु च विभाति रजोऽभियुक्तिः ॥

(१) प्रचलाकिनो मयूराः ।

(२) अनिमिषध्वजः मीनध्वजः काम इत्यर्थः ।

(३) पुष्करान्तम् आकाशप्रदेशम् ।

अत्र वर्षावर्णने प्रकृतानां केतकादीनां रजोरूपैकधर्मसम्बन्धः । अप्रकृतानां यथा—

अधरकरचरणवृत्तिं तरुणि ! तत्रोत्पश्यतामरुणिमानम् ।

हिङ्गुललोहितकमहारजनानां हीयते महिमा ॥

सपक्षविपक्षयोर्वृत्तिसामान्यमन्या तुल्ययोगिता । १।

यथा—

(१) ज्योत्स्नारसानुभूतिप्रोल्लसदङ्गाररुचिभाजः ।

हिमदीधितिना विहिताः सुतनु ! चकोराश्च चक्रवाकाश्च ॥

उपमानादुपमेयस्योत्कर्षवर्णनं व्यतिरेकः । ३२ ।

स च चतुर्विंशतिभेदः । शाब्दे साम्ये चत्वारो भेदाः ।

उत्कर्षापकर्षहेतुकौ, उत्कर्षमात्रहेतुकौ, अपकर्षमात्रहेतुकौ, उभयमात्रहेतुवस्तुतौ चेति । एवमर्थे साम्ये, आक्षिप्ते चेति द्वादश भेदाः । तेषां श्लष्टत्वे द्वादशेति मिलित्वा चतुर्विंशतिभेदाः ।

तत्र शाब्दे साम्ये यथा—

त्वद्वक्त्रे रुचिरवज्रवत्पुनरवच्छिन्नाऽनवच्छिन्नता-

भिन्ना धूमलतेव भाति कवरी भूयोऽभिरामा दृशोः ।

श्रीरोष्ठस्य च पद्मरागदलवत्तत्सौकुमार्योऽज्झितं

किञ्चित्कालिकवक्रतां न बहति भ्रूश्चापलेखा यथा ॥

आर्थे साम्ये यथा—

दृश्यं दर्पणवत्कपोलफलकं प्रातः शुभं सर्वदा

मुक्ताभिः सदृशा लसन्ति दशना रन्ध्रानुबन्धत्यजः ॥

कुम्भेनापि पयोधरावुपमितावन्तः स शून्यः परं

(१) अत्र चक्रवाकाणां विरहितया ज्योत्स्नारसे वह्निबुद्धिः सन्तापजनकत्वात्, चकोराणां ज्योत्स्नारसास्वादेन सत्यपि स्वाभाविकी स्फुल्लिङ्गास्वादेन च्छा जायत इति तात्पर्यं बोध्यम् ।

रम्भास्तम्भवदूरुयुग्ममहिमैकाश्लोषयोग्यं तु तव ॥

आक्षिप्ते साम्ये यथा--

नाभिः सुष्ठु ! सरःसनाभिरसकौ मन्द्रा सदा जातु त-
द्रोमालिर्यमुनाममूयितवती नो वक्रतामश्नुति ।

मध्यं व्योमविरोधि दृश्यपदवीं तज्जातु नोद्राहते
पाणिः पल्लवमभ्यसूयति परं राजीवसंयोगभाक् ॥

एतत्क्रमेणैव द्वादश शिल्पभेदाः । यथा--

राजीवे इव ते पदे विसदृशी ते दृश्यभूते इमे
मृच्चस्त्वङ्गुलयोऽतिलोहितमणिज्योतिःशलाका इव ।

तिस्रोऽमूर्चलयोऽपि वीचय इव प्रायेण ते नीचगाः
श्रीरुचैर्बिसवद्रुचिर्नियमतो दोष्प्रोचनोष्प्रोदये ॥(?)

कण्ठः कम्बुसमो विहाय हृदयं तस्यास्यसङ्गृह्यगो- (?)
र्नासेयं तिलपुष्पवद्ब्रह्मति नो मालिन्यमस्याः फलम् ।

भालं चेन्दुदलोपमं भवति तद्दृश्यं तु पक्षान्तरे
दृक्प्रतिमा शिलीमुखततेस्तादात्म्यमस्यां पुनः ॥

व्याहारा विहसन्ति कोकिलकलान्ध्वन्यात्मवर्णा ध्वनीन्
कौमुद्या मदहृत्स्मितं बहुलमप्यासाद्य विद्योतते ।

दृग्भङ्गी जलजस्रजां विजयिनी साकूतभावत्यजां

माधुर्ये विरुणद्धि सुन्दरि ! सुधां दृष्ट्वा प्रपेया तनुः ॥

अभिधातुमिष्टस्यापि विशेषलाभार्थो निषेध आक्षेपः ३३।

स द्विविधः । वक्ष्यमाणविषय उक्तविषयश्चेति । आद्यो यथा-

कुमुदामिन्दति माद्यति कौमुदी

ब्रह्मति गन्धवहो मलयोद्भवः ।

किमथवाभिहितैः क्रियते हितैः

सहृदयैरहितग्रहिले जने ॥

अत्रैतादृशसमये मानं मुञ्चेति अभिधित्सितमेव प्रतिषिद्ध-
म् । तथाचावश्यं मानस्त्याज्य इति व्यङ्ग्यम् । द्वितीयो यथा—
मनो मैवं कार्षीरतिपरुषितं मानिनि ! रुषा
दृशौ मैवं नैषीरपि कलुषतामध्रुपृषतैः ॥
करेण स्पाक्षीर्मा मृदिततिलकं गण्डफलकं
कृतं वा संवादैः सुहृदभिहितानीहितहृदाम् ॥ (१)
अत्रोक्त्वापि तत्प्रतिषेधः कृतः । (२)
(३) उपमेयेनोपमानवैयर्थ्योक्तिरन्य आक्षेपः ॥१॥

यथा—

वैफल्याकलिता बलाहककला तावत्कलापे स्थिते
केशानां सति ते मुखे कुमुदिनीकान्ते वृथैक्यं ततः ॥
व्याहारेषु पिकाङ्गनाकलकलः कोलाहलः केवलं
पानाच्चेन्मदकृत्कलेवरलता हालापि हालाहलम् ॥
अर्थान्तरतात्पर्यको निषेधोऽपर आक्षेपः ॥ २ ॥

यथा—

कृतोत्साहां किञ्चिद्विषयकविजिज्ञापयिषया
तदीयामालिं मा गुणविधिनिषेधात्स्म जगणः ॥
भवत्साक्षात्काराधिकरणमुपक्रम्य समयं
धियां धारा तस्मां विषयमपरं नो विषहते ॥
अत्र तत्सखीत्वेन ज्ञायमानायास्तत्सखीत्वेन ज्ञानानिषेधो

(१) मित्रोक्तेषु अनिष्टधियामित्यर्थः ।

(२) अत्र 'यत्र वक्तुमुपक्रान्तः पूर्वार्थो निषिध्यते स वक्ष्यमाण-
विषयः । यत्र तु उक्त्वा तद्वचनवैयर्थ्यमुच्यते स उक्तविषय' इति
द्विविधस्याक्षेपस्य स्वरूपं बोध्यम् ।

(३) काव्यप्रकाशकार इममाक्षेपभेदम् उपमानाक्षेपरूपप्रतीपमे-
वेऽन्तरयामास ।

बाधितः सन् नाहं तत्पक्षपाततया ब्रवीमीत्यर्थे पर्यवसन्नः ।

निषेधफलको विधिराक्षेपान्तरम् ॥ ३ ॥

यथा—

ऋजुहृदयया मया तव मृष्यन्त्या तावदपराधान् ॥

दृष्टान्तः स्वयमेव स्वहस्तितस्तत्सजातीये ॥

अत्र पूर्ववदन्यानप्यपराधानहं सहिष्ये अतो मत्प्रातिकूल्यं यथेष्टं क्रियतामिति विधिः स्पष्टः । अद्यपर्यन्तं सहनेऽप्यतः परं न सहिष्ये तस्मादपराधं मा कार्षीरिति तात्पर्यम् ॥

विना हेतुं कार्योत्पत्तिर्विभावना ॥ ३४ ॥

सा च द्विविधा । उक्तनिमित्ताऽनुक्तनिमित्ता च । आद्या यथा—

नो तावन्मलयानिलेन तरलायन्ते लवङ्गीलता

माकन्दे मुकुलाकुले कलकलं कुर्वन्ति नो कोकिलाः ॥

नो वा चम्पकसम्पदा वनभुवः सम्पन्नशम्पान्वयाः (१)

जातं प्रोषितभर्तृकाजनमनश्चैतन्यमन्यादृशम् ॥

अत्र वसन्तानाविर्भावेऽपि विरहिणीनां मनोविकार उक्तः ।

विरहरूपं तन्निमित्तं च प्रोषितपदेनोपात्तम् । द्वितीया यथा—

अतिरोधतिरोहिता दृशोः श्री-

रविभक्तावयवं कृशं शरीरम् ॥

अपरागपराहतौ प्रियायाः

प्रतिभातः परिपाण्डुरौ कपोलौ ॥

अत्र विरहहेत्वनुक्तिः ।

हेतुसत्त्वेऽपि कार्यानुक्तिर्विशेषोक्तिः ॥ ३५ ॥

यथा—

व्याहारानवहेलयस्यपि वयस्यानां वयस्याग्रहा—(२)

(१) शम्पा विद्रुत् । शम्पा शतहृदा हादिन्यैरावत्यः क्षणप्रभाः ।

इत्यमरः

(२) वयसि यौवने ।

नो गृह्णासि गिरः प्रियस्य कियतीर्निमायमायस्यतः ॥
एते चेतासि केतकीसुमनसामामोदतो मेदुरा
उन्मादं पवना अपीह न मनाक्तन्वान्ति तन्वङ्गि ! ते ॥
अत्र प्रस्तुतहेतुसत्त्वेऽपि तदनुत्पत्तिनिर्देशः ।
क्रमेण पदार्थान्वयो यथासङ्ख्यम् ॥ ३६ ॥

यथा—

युवत्वे बालत्वेऽप्युपजिगमिषानिर्जिगमिषे
स्तने मध्ये वास्या महिमतनिमानौ निवसतः ॥
गिरि श्रोणीभागेऽपि च मधुरभारातिगुरुते
दशोर्भङ्गे चेतस्यपि कुटिलताविभ्रभरौ ॥
सामान्यविशेषाभ्यां विशेषसामान्यसमर्थनमर्था-
न्तरन्यासः ॥ ३७ ॥

प्रत्येकं द्विधा । साधर्म्यवैधर्म्यभेदात् । आद्यं साधर्म्येण यथा—
ओजायते यथेन्दुर्गर्हायति तस्यास्तथा वदनम् ॥
न खलु विपक्षसमृद्धौ परितोषं यान्त्यपि विपत्स्थाः । (१)
तदेव वैधर्म्येण यथा—
यौवनविहितविमर्दनमपि बालत्वं (२) कुरङ्गनयनायाः ।
बालेष्वेवावर्त्तत चिराय साधारणे दुरासम् ॥
अत्र तुरीयचरणस्य विपर्ययः—स्वासाधारणविषये चिरं
स्थातुं शक्यम् इति तेन पूर्वसमाधानम् ।

(१) विपदापन्नेऽपि परितोषः इति पाठान्तरम् ।

(२) बालत्वं शैशवं केशवृत्तिजातिश्च । यौवनप्रागभावाधि-
करणतया तत्साधारणे तस्याः शरीरे स्थितमपि यौवनागमे तत्र
स्थातुमसमर्थं स्वासाधारणाश्रयेषु बालेष्वेव बालत्वं स्थितम् यतः
स्वपरसाधारणविषये आसितुं दुष्करं भवतीत्यर्थः ।

द्वितीयं साधर्म्येण यथा,
महतामुपसङ्गहेण दोषा
अपि सम्बिभ्रति भूरिभव्यभावम् ।
कुचसीमनि मत्तकाशिनीनां
कठिनत्वं कलयन्ति कौतुकाय ॥

तदेव वैधर्म्येण यथा—

अधरे तव माधुरीनिधाने
हृदयं तस्य सदैव सानुबन्धम् ।
विषयेषु निसर्गसुन्दरेषु
प्रवणत्वं न नवीनमिन्द्रियाणाम् ॥

अत्रोत्तरार्द्धस्य विपर्यय इन्द्रियाणां विषयाभिमुखं
स्वाभाविकमिति तेन पूर्वसमाधानम् ।

विशेषसमर्थकस्य सामान्यस्य विशेषान्तरेण स-
मर्थनं विकस्वरः ॥ ३८ ॥

यथा—

जातच्छायतया कपोलभुवि ते वाच्छन्मुखस्य श्रियं
कर्णालम्बितकेतकक्रकचभाक् शीतद्युतिर्भिद्यते ।
आकाङ्क्षा किल बाधितेऽपि विषये भाति प्रयासैकभू-
र्वालस्येव सुधाकरस्य समुपादित्सा मुहुः पाणिना ॥
आपाताद्विरोधभानं विरोधाभासः ॥ ३९ ॥

स दशविधः । जातेः जातिगुणाक्रियाद्रव्यैः, गुणस्य गुण-
क्रियाद्रव्यैः, क्रियायाः क्रियाद्रव्याभ्यां, द्रव्यस्य द्रव्येणेति ।

यथा—

कर्पूरं वह्निरुष्णो मरुदपि तपनं चन्दनं क्ष्वेड इन्दुः
सा श्यामा पाण्डुरुच्छुष्यति सजलमुखं मन्मथोऽप्यप्रमेयः ।

चेतः शून्यायते चोल्लिखति च किमपि प्रेक्ष्यसे सर्वतस्त्वं
वैदेही सापि जाता विरहकपटतो रावणेनोपरुद्धा ॥

अत्र कर्पूरं वह्निरिति जात्योर्विरोधः । मरुदुष्ण इति जा-
तिगुणयोः । चन्दनं तपनमिति जातिक्रिययोः । इन्दुर्विषमिति
जातिद्रव्ययोः । एककाले चन्द्रव्यक्तिभेदाभावेन चन्द्रत्वस्या-
त्र जातित्वेनाभिमतत्वात् । एवमग्रेऽपि बोध्यम् । श्यामा पाण्डुरिति
गुणयोः । अश्रुजलसंयोगवन्मुखं शुष्यतीति गुणक्रिययोः । (१)त्वं
सर्वत्र दृश्यस इति क्रियाद्रव्ययोः । सापि वैदेहीतिद्रव्ययोरिति
विवेकः । अपिशब्दत्वे शाब्दो विरोधः । सद्भावे त्वार्थ इति
सिद्धान्तः ।

रम्यस्वभाववर्णनं स्वभावोक्तिः ॥ ४० ॥

यथा—

उद्वेलद्भुजवल्लरीव्यतिकरमोक्षिमूर्पासक—

प्रसन्तावरणव्युदासविशदीभूतार्द्धवक्षोरुहम् ।

दूरादायतरोमवाल्लिविततस्कन्धोन्नमत्कन्धरं

किञ्चित्कोरकितेक्षणं विनयते रम्भोरु ! ते जृम्भणम् ॥

स्तुतिनिन्दातात्पर्यकानिन्दास्तुत्यभिधानं व्याज-
स्तुतिः ॥ ४१ ॥

यथा—

प्रेयसः प्रणयभूरहमेवेत्याकलय्य वरगात्रि ! न दृष्येः ।

कान्तसौहृदमनन्तरमस्ति त्वाद्विपक्षयुवतीनिवहेऽपि ॥

(?) अत्र त्वस्मिन्प्रणये विषयत्वेऽपि सपत्नीजनं प्रति तत् न
बध्नातीत्यतो निर्दोषासीति स्तुतिपर्यवसानम् ।

(१) अत्र-मन्मथोऽप्यप्रमेय इति गुणद्रव्ययोः । शून्यायते च उ-
ल्लिखति च इति क्रिययोः । इत्यपेक्षितम् ।

सोढा व्रणा यदधरे च पयोधरे च
 दौर्बल्यमभ्युपगतं च तनूलतायाम् ।
 दूति ! त्वया सुविहितं सुहृदोऽनुरूपं
 सिद्धौ विधेयविषयस्य विधिः प्रमाणम् ॥

अत्र निन्दायाम् । (१)

अन्यनिन्दया अन्यनिन्दाभिष्यक्तिर्व्याजनिन्दा ॥ ४२ ॥

यथा—

त्वं तावदाचर जनेषु वियोगभाजा—

मात्मोचितानि मलयानिल ! चापलानि ।

वाच्यः स एव तु परं भगवानगस्त्रो

यो वृद्धिसम्मुखमरुन्ध मुधैव विन्ध्यम् ॥

अत्रागस्त्यस्य निन्दया मलयानिलस्य निन्दा ।

उभयोश्चमत्कारैकधर्मान्वयः सहोक्तिः ॥ ४३ ॥

यथा—

क्षीयन्ते सह निःसहैरवयवैस्तत्पूर्वपूर्वक्षणाः

प्राणात्याहितशङ्कयापि समुपागच्छन्ति हन्तोत्तराः ।

सन्तस्तेऽपि निरन्तरायरुदितश्वासैः सहैवासते

त्वद्वत्तावधिवासरे व्यवधिना स्तोकेन युक्ते सति ॥

किञ्चिद्विना कस्यचिदप्राशस्त्यप्राशस्त्यान्यतरा-

भिधानं विनोक्तिः ॥ ४४ ॥

यथा—

भवद्विषयतां विना सुमुखि ! ते मृषा चाक्षुषं—

विना तव वचःसुधामपि मुधा श्रवस्सम्भवः ।

त्वदीयपरिरम्भणानुभवमाधुरीमन्तरा

(१) पर्यवसानमिति शेषः ।

कलापिकलकाकली कलयते न कौतूहलम् ॥

तुहिनरहितेव नलिनी विकल्पजालैरनाकुलेव सती ।

हृदयदयितस्य विरहं विहाय रम्या वरारोहा ॥

(१) नित्यसम्बन्धानामसम्बन्धवचनमन्या विनोक्तिः ॥१॥

यथा—

विभ्रज्जासामभावं स्फुरति हिमरुचिर्दृश्यमाने त्वदास्ये

विम्बोष्ठे स्वाद्यमाने मधुरिमविधुरा बुध्यते सा सुधापि ।

एवं तावद्भवत्या अनघमवयवे मार्दवं संविभाव्य

प्रव्यक्तं सौकुमार्यातिशयविरहवद्भाति मन्दारदाम ॥ (२)

किञ्चिदन्वा कस्यचिदुपादानं परिवृत्तिः ॥ ४५ ॥

यथा—

प्रदाय नवयौवनं कुसुमधन्वना तावकं

मृगाङ्गुलि ! मानसं सदृशमात्मसान्निर्मितम् ।

मदीयहृदयं त्वया समुपगृह्य मह्यं पुनः

प्रसह्य जडतातनुक्षितिरुजः प्रसादीकृतोः ॥

पूर्वत्र सदृशयोर्विनिमय उत्तरत्रासदृशयोः ।

भूतभाविविशेषप्रत्यक्षं भाविकम् ॥ ४६ ॥

यथा—

त्वां पश्यन्नवतीर्णां विहारवापीविभागमगात् ।

पूर्वापरकालीनालङ्कृतिशोभां विभावयाम्येव ॥

हेतूक्तिः काव्यलिङ्गम् ॥ ४७ ॥

यथा—

दृष्ट्वा बलाहकगलद्वलवज्जलौघै-

(१) नित्यः सम्बन्धो येषामिति विग्रहः ।

(२) विरहवादिति मतुबन्तो न वत्यन्तः ।

रन्तर्हितानि सहसा सरसीरुहाणि ।

नेत्रारविन्दयुगलं पथिकाङ्गनाया

वाष्पैः पयोधरपिधानमिवातनोति ॥

अत्रोत्तरार्द्धाभिधेयं प्रति पूर्वाद्धि हेतुरवान्तरवाक्यार्थतयोक्तः ।

स्वतन्त्रवाक्यार्थत्वेन यथा—

तत्तद्व्यक्तितया निवेदनमनैश्वर्यादिसम्भावितं

सन्देशार्थकमेकदेशकथनं ब्रूयादियत्तामिव ।

सामान्यानुगमोऽपि पर्यवसितो यत्किञ्चिदादाय त-

त्किं प्राणमियविप्रयोगरुजतां लेखे लिखेयं सखि ! ॥

अत्र विरहव्यथानिवेदनानुपपत्तौ वाक्यत्रयेण हेतुपन्यासः ।

वाच्यस्यापि भङ्गान्तरेणाभिधानं पर्यायोक्तम् ॥ ४८ ॥

यथा—

सन्तप्तं त्वददर्शनेन हृदयं शेते स्वतापोर्मिषु

सक्तं त्वत्परिचुम्बनैरपि कराम्भोजे कपोलद्वयम् ।

त्वद्विश्लेषविशेषशोषविवशं वक्षोजकुम्भद्वयं

विस्मस्तालकजालशैवललतामालम्बते सुध्रुवः ॥

अत्र विरहे तत्कार्यस्यावश्याभिधेयत्वादुक्तरीत्या विरहाव-
स्थाभिधानम् ।

व्याजेमेष्टसाधनं द्वितीयं पर्यायोक्तम् ॥ १ ॥

यथा—

पुरस्तादालीनां कृतपरिफरा मानकलहेऽ-

प्यमत्वा निर्वाहं प्रियतमपुरस्मृक्तिसुधया ।

समुद्दिश्य प्राणप्रणयितममुत्तंसकमणिं

तथाऽसावत्याक्षीत्प्रणिपतति दीपोपरि यथा ॥

अत्र सम्भोगप्रतिबन्धकसखीनिस्सारणार्थं दीपनिर्वापणे-

न सम्भोगरूपेष्टसाधनम् ।

आनुकूल्यपर्यवसायिप्रातिकूल्यमनुकूलम् ॥४९॥

यथा—

किञ्चित्तिर्यगवेक्षणे सहजतो नीतेऽन्यथासिद्धतां
कर्णोत्तंसकुशेशये प्रणिहिते मूर्ध्ना धृते सादरम् ।
तात्पर्ये सति पर्यवस्यति विधौ नेत्यान्तिकानां गिरां
सा मानाद्वधित स्वयंभुजलताबन्धं प्रसादोचितम् ॥
वस्तुनोऽतिशयविशेषकथनमुदात्तम् ॥ ५० ॥

यथा—

लीलापूर्वकमिन्द्रनीलनिलयादभ्रंलिहाद्विभ्रमा—
निर्यान्तीं जलदोदरादिव नवां सौदामिनीं कामिनीम् ।
पश्यन्तीभिरदभ्रमभ्रसमये दत्तावधीनां प्रियै—
रालीभिः सुदृशामभूयत भृशायस्यन्मनोवृत्तिभिः ॥
(१)महतामङ्गत्वकथनं द्वितीयमुदात्तम् ॥ १ ॥

यथा—

(२)कालिन्दीयं सहचरि ! तमालनीलायमानतीरान्ता ।
कैवर्तककन्यायां पराशरो यत्र रतिमापत् ॥
अद्भुतशौर्यादिवर्णनमत्युक्तिः ॥ ५१ ॥

यथा—

आकाशं स्मरशासितुः कलयता कामेन कायान्तरं
यन्नक्षत्रमयप्रभूनविशिखैर्विष्वक्समाविध्यत ।

(१)महताम् उत्कृष्टानां वर्णनीयनिष्ठाङ्गित्वप्रतियोगित्वरूपस्य
अङ्गत्वस्य कथनं द्वितीयमुदात्तमित्यर्थः ।

(२) सङ्केतस्थानं सूचयन्त्याः कस्याश्चित्काश्चित्प्रत्युक्तिः । यत्र
तादृशसंयमवतः पराशरस्यापि मनःक्षोभोदयादगम्यागमनं जातं
तत्र का वार्ताऽन्येषामिति भावः ।

तस्यैते पतयालवोऽप्यवयवा धाराधराणां छला—
 त्रिःश्वासानिलरंहसा विरहिणां मन्येऽन्तराले धृताः ॥
 एकहेतुत्वेऽपि हेत्वन्तरोक्तिः समुच्चयः ॥ ५२ ॥

यथा—

पूर्वं चाक्षुषमेव तद्विषयकं चेतोऽपहारक्षमं
 तद्वृत्तेरथ चाक्षुषस्य विषयीभावस्य वा का कथा ।
 वैलक्षण्यमपाङ्गभङ्गविषयं तत्रापि मन्दस्मितं
 किं वाच्यं गमनक्षणे विवलितग्रीवं पुनर्वीक्षणम् ॥
 गुणक्रियायौगपद्यमपरः समुच्चयः ॥ १ ॥ (१)

यथा—

हरिति लोहितता तडितां गुणै—
 र्मलिनता च विहायसि वारिदैः ।
 विशदता विपिनेषु च केतकैः
 प्रवसतां हृदि चोत्सुकताऽभवत् ॥
 श्रवणाभिमुखं परिप्लवत्वं
 गतवानेष च तावको दृगन्तः ।
 मदनोऽपि शरासनं व्यकर्ष—
 द्विशिखाश्चानशिरे मनो मदीयम् ॥
 व्याहरन्ति सहसा सहकारा—
 नोकहेषु परपुष्टसमूहाः ।
 बिभ्रते च मलिनत्वमिदानी—

(१) अत्र गुणौ च क्रिये च गुणक्रियाः गुणश्च क्रिया च गुणक्रिये
 गुणक्रियाश्च गुणक्रिये च गुणक्रियाः तासां यौगपद्यम् इति विग्रहो
 बोध्यः । एवं च गुणयोः क्रिययोर्गुणक्रिययोश्च यौगपद्येऽपरः समुच्चय
 इत्यर्थः । अत्र च सङ्ख्याविशेषोऽविवाक्षितः । तेन गुणानां क्रियाणां
 वा यौगपद्येऽपि भवति ।

मध्वनीनवनिताहृदयानि ॥

एकस्यानेकत्रानेकस्यैकत्र वा क्रमेण वृत्तिः पर्या-
यद्वयम् ॥ ५३ ॥

आद्यो यथा—

(१) कुचयोर्द्वयेऽर्धचन्द्रस्पर्शिनि वैमुख्यमर्हमेतस्याः ।

चित्रं प्रतियुवतीनां तद्व्यतिरेकेऽपि यत्तदभूत् ॥

अत्र वैमुख्यस्य कुचवृत्तेस्तदुत्तरं सपत्नीषु वृत्तिः ।

द्वितीयो यथा—

(२) अपहाय कुटिलमीक्षणमृजुकविलोकेन सूचयसि मानम् ।

ऋजुकुटिलत्वमन्त्रं प्राहास्वरसं तु विकृतिरेव ॥

अत्रैकस्यामेव नायिकायां पूर्वं कुटिलस्य पश्चात्तरलस्य
दर्शनस्य वृत्तिः ।

व्याप्येन व्यापकज्ञानमनुमानम् ॥ ५४ ॥

यथा—

अन्योन्याभिमतार्थकोविदतया स्वान्तात्मनोरेकक—

व्यापारव्यभिचारहानिनियतेः प्राणेन्द्रियाणामपि ।

अन्योन्यप्रतियोगिकस्य विरहे भेदस्य संसाधिते

साधीयो युवयोर्वियोगधिषणा भ्रान्तित्वमालम्बते ॥

(३) सौभाग्यं सूचयन्त्याः कस्याश्चित्काश्चित्प्रति कथनम् । अर्ध-
चन्द्रो नखक्षतविशेषो गलहस्तश्च । वैमुख्यं वृत्तत्वं पराङ्मुखत्वं च ।
तद्व्यतिरेकेऽपि अर्धचन्द्राभावेऽपि सपत्नीनां स्वस्मिन्नायकानुराग-
माशङ्क्य पराङ्मुखत्वम् ।

(४) मानं गोपयन्ती काश्चित्प्रति कस्यचिदुक्तिरियम् । अत-
न्त्रम् अविवक्षितम् । विकृतिः सार्वदिकावस्थावैपरीत्यम् । तथा चा-
भिमुखदर्शनान्मानो नास्तीति न वाच्यम् । सर्वदा कुटिलदर्शनही-
नायाः कटाक्षमुन्मुच्य दर्शनेन मानस्यानुमानादिति भावः ।

अत्रेमौ भिन्नाविति भ्रमः भेदाभाववति भेदप्रकारकत्वा-
दितिहेतुविशेषणसिद्ध्यर्थं चेमौ भेदाभाववन्तौ सर्वदा समान-
विषयज्ञानादिमत्त्वादित्यनुमितिः । द्वयोरपि कल्पितव्याप्तिमूल-
कत्वादलङ्कारकत्वम् ।

चमत्कारिसाक्षात्कारः प्रत्यक्षम् ॥ ५५ ॥

यथा—

पीयूषद्युतिमणिशालभञ्जिका वा
किं प्रेयोविरहितमत्तकाशिनीति ।
सन्देहेऽभ्युदयति निश्चिकाय शोषा-
द्वारीणां स्तनकमले निपातुकानाम् ॥

अत्र वारिशोषेण तापकत्वमनुमाय ततो विरहित्वव्याप्य-
तापकत्वज्ञानरूपविशेषदर्शनसत्त्वेनेयं विरहिणीति प्रत्यक्षम् ।

अतिदेशवाक्यार्थजन्यं ज्ञानमुपमितिः ॥ ५६ ॥

यथा—

लीलावने कुसुमितेषु महीरुहेषु
तं सिन्दुवारतरुमिन्दुमुखि ! प्रतीहि ॥
स्वच्छन्दसेवितमनोभवकेलिखेद-
स्वेदानुविन्दुसदृशाः स्तवका यदीयाः ॥

अत्र स्वेदविन्दुमुकुलवान् सिन्दुवार इत्यतिदेशवाक्यार्थज्ञा-
नादयं सिन्दुवारपदवाच्य इत्युपमितिः ।

आप्तवाक्यं शब्दः ॥ ५७ ॥

यथा—

(१)रोहिण्याः सुत उल्मुकमजनयदिति तावदाप्तवचः ।

(१) विरहिण्या उक्तिरियम् । बलरामपुत्र उल्मुकसंज्ञ इति
पुराणे प्रसिद्धम् । तद्वर्षितादेव रोहिणीप्रियाञ्चन्द्रात्तस्योल्मुकस्य

तद्वयितादेव पुनस्तज्जनिरध्यक्षसंसिद्धा ॥

उपपाद्येनोपपादककल्पनमर्थापत्तिः ॥ ५८ ॥

यथा—

अस्मत्सख्यङ्कपालीविरहसहकृतां पीवरोत्तुङ्गनारी—

वक्षोजाश्लेषमुद्रां दधदतिविशदां वक्षसा लक्ष्यसे त्वम् ।

आश्चर्य्यं पर्यवस्यत्यपि नियतमसद्वम्भमम्भोरुहाक्ष्याः

सम्भोगे यत्परस्याः शठ ! शपथशतैः श्राम्यसीत्यप्यसम्यक् ॥

अत्र तस्याङ्गनासम्भुक्तत्वं विनानुपपद्यमानम् एतत्सम्भो-
गरहितत्वे सति, सम्भोगचिन्हत्वमन्याङ्गनासम्भोगमाक्षिपति ।

प्रतियोगिभिन्नायां प्रतियोगिप्रत्यक्षसामग्र्यां स-
त्यां प्रतियोगिनोऽप्रत्यक्षमनुपलब्धिः ॥ ५९ ॥

यथा—

परितो निपुणं निरूपयन्त्या

सहचर्या सह सुभ्रुवा निकुञ्जम् ।

अनिरीक्षणतः प्रियस्य तस्मि-

न्विरहं तस्य विभाव्य हा व्यषादि ॥

सम्भवो यथा— ॥ ६० ॥

त्वद्वक्षोरुहयुगले विभाति शोभा

माणिक्याभरणभुवां भरेण भासाम् ।

भूभृत्त्वे सति शिखरस्य सम्प्रयोगः

पीयूषद्युतिमुखि ! सम्भवं विभर्त्ति ॥

अदृष्टवक्तृकः प्रवाद एवैतिह्यम् ॥ ६१ ॥

अलातस्य उत्पत्तिस्तु अध्यक्षसंसिद्धा प्रत्यक्षेणानूभूयते चन्द्रकिर-
णानामङ्गारवदुष्णस्पर्शत्वानुभवादिति भावः । अङ्गारोऽलात उ-
मुल्कमित्यमरः ।

यथा—

स्फुरदलकत्वं युक्तं रोहणवृक्षस्य रोहिणीशमुखि ! ।

वैश्रवणस्य निवासो वृद्धैरभिधीयते यदयम् ॥

साभिप्रायविशेषणत्वं परिकरः ॥ ६२ ॥

यथा—

उपानिवन्ध्यतयाधिकमन्थरा

विधुरतां दधतो विधुतावधिम् ।

निरवकाशितपैशुनशासनाः

सहृदयप्रणयाः सखि ! दुर्लभाः ॥

विशेष्यस्य साभिप्रायकत्वं परिकराङ्कुरः ॥ ६३ ॥

यथा—

कण्टकभरेण भवतीमावृणुते कुसुमसायकोऽप्येताम् ।

अधरकुचस्मितपल्लवगुलुच्छकुसुमा हि वीरुदसि ॥

अत्र कुसुमसायकेतिविशेष्यसमर्पकपदं साकृतम् । कुसुमा-

र्थिनि लतारक्षणस्यावश्यकत्वलाभात् ।

रहस्यप्रकाशप्रतिबन्धकवाक्यं व्याजोक्तिः ॥ ६४ ॥

यथा—

कुचाभोगं भृङ्गाः कमलमुकुलत्वाकलनया

दशन्त्येते दन्तच्छदमपि शुकाः बिम्बरभसात् ।

विना मां प्रत्यग्रं कुसुमितमिदानीमुपवनं

प्रयाता स्वीयानां फलमविनयानामनुभव ॥

(१) तादृशी क्रिया युक्तिः ॥ ६५ ॥

सा यथा—

सध्रीची दयितस्य सन्निधिमसम्बाधेन गत्वाऽध्वना

मार्गप्रस्मृतिकैतवेन रहसि स्थित्वा यथामानसम् ।

उद्यत्केतककण्टकाकुलतया प्राप्यत्रणेनाध्वना

(१) तादृशी, रहस्यप्रकाशप्रतिबन्धकेत्यर्थः ।

मार्गप्रस्मृतिकैतवेन कुशला दूती परावर्तते ॥

ज्ञातपररहस्यप्रकाशनं पिधानम् ॥ ६६ ॥

यथा—

पाणिना स्वमधरं पिदधानं

वीक्ष्य बल्लभतमं हरिणाक्षी ।

तत्कपोलतलवर्तिं गृहीत्वा

केतकीदलमवीजयदेनम् ॥

प्रतिभया ज्ञातस्यार्थस्यान्यानवगम्यप्रकारेण प्रका-
शनं सूक्ष्मम् ॥ ६७ ॥

यथा—

कामुके किमपि केलिकन्दुकं

पाणिना स्पृशति भावपूर्वकम् ।

अन्तरा निजमुरोरुहद्वयं

कामिनी न्यधित मौक्तिकावालिम् ॥

स्वभावेनाध्यवसिते कन्दुके करन्यासेन सम्भोगसमयं
जिज्ञासमाने यूनि चक्रवाकाध्यवसिते स्तनद्वये मुक्तावालिदानेन
चक्रवाकविच्छेदाधिकरणसमयस्तथेति विदग्धयुवत्या व्यञ्जितम् ।

अन्यतात्पर्येणान्यं प्रति कथनं शुच्छोक्तिः (१) ॥ ६८ ॥

यथा—

कीचकवृन्दं सहचरि ! भीमेन ज्वलनतेजसा दग्धम् ॥

येनाकारि विहाराकाङ्क्षा निभृतैव कान्तायाः ॥ (२) ॥

(१) गूढोक्तिरित्युचितम् । तथा च कुवलयानन्दे-गूढोक्तिरन्यो-
द्देश्यं चेद्यदन्यं प्रति कथ्यते । इति ।

(२) कुलटायाः सखीं प्रति कस्याश्चिदुक्तिः । महता ज्वलन-
मयेन तेजसा वंशवनं दग्धं, येन नायिकाया अभिसरणं गुप्तमेव
स्थापितमिति विवक्षितार्थः । वन्धिसदृशप्रभावेन भीमसेनेन की-
चककुलं नाशितं येन द्रौपद्या विहाराकाङ्क्षा विहितेति यथाश्रुतार्थः ।

अत्र सख्याः सख्यन्तरं प्रति विराट्पर्वकथोक्तिः । उप-
नायकं प्रति सङ्केतस्थानस्य विघटितत्वादप्यस्थलमन्विष्यता-
मिति व्यङ्ग्यम् ।

गुसार्थस्य कविना स्फुटीकरणं विवृतोक्तिः ॥ ६९ ॥

यथा—

आरामातिशयेक्षणप्रकरणे नीतेन साक्षात्क्रिया—
मेकामप्यतिसौरभेण तरुणोत्तंसेन तस्या भुवः ।
मूद्घ्नः सीमानि मञ्जरीं कलयता मन्दानिलावेल्लितां
चेतो मे हृतमित्युदाहृतवती साकूतमालीं वधूः ॥

अत्र व्यङ्ग्योऽप्युपनायकदर्शनरूपोऽर्थः साकूतमिति क-
विना वाच्यप्रायतां नीतः ।

लोकप्रवादानुकारो लोकोक्तिः ॥ ७० ॥

यथा—

आपातप्रणयातिमात्रहृतयानालोचयन्त्या पतिं
चित्तं न्यासि यया मया त्वयि शठे साहं विहेयाधुना ।
को वा पर्यनुयुज्यते वद परः किं वा त्वदावेदितै—
नेत्रे विध्यति यो हि तस्य पुरतोऽकिञ्चित्करं रोदनम् ॥
अर्थान्तरगर्भा लोकोक्तिरेव छेकोक्तिः ॥ ७१ ॥

यथा—

सहचरि ! शरत्कालीनेयं वतायतकौमुदी
हृदयानियमो रत्याः पत्या प्रसह्य न सह्यते ।
तदभिसरणं तस्यैवास्मिन्ननेहसि युज्यते
कथय कलमाः केनोप्यन्ते निहत्य मृगानिह ॥

अत्र तुर्यपादे लोकोक्तिः । मृगशब्दस्यान्वेषकव्यञ्जकतया
पिशुनानादरो व्यङ्ग्यः ।

(१) श्लेषेण यथा—

अब्दोऽभ्यागमनावधिः सुतनु ! मे संयोगविश्लेषयो-

नैयत्याद्वचसां कुतः प्रियतम ! प्रस्ताव एतादृशाम् ।

(२) स्थैर्यं नन्वित एव निश्चितमुरीकार्यं मृगाक्षि ! त्वया

निघ्नत्वे मदनस्य सत्यसति वा प्राणेश ! तज्याहतम् ॥

अत्र वर्षोत्तरमागन्तव्यमिति नायकतात्पर्यम् । नायिकया तु
अब्दपदस्य मेघार्थकत्वम् अवधिपदस्यापादानार्थकत्वं च विवाक्षि-
त्वा मेघादागत इति तदर्थं कल्पयित्वा विभागस्य संयोगपूर्वक-
त्वान्मेघसंयोगाभावे तत्र तस्मादागमनमनुपपन्नमित्युक्तम् । नायि-
कया स्थैर्यपदेन नायकाभिमतं द्वितीयक्षणनाशाभावरूपं च स्थै-
र्यमभिप्रेत्य मदनपारतन्त्र्ये सति विश्लेषदुःखमावश्यकम्
तदभावे तु सौगतत्वापत्त्या स्थैर्यस्वीकरणमनुपपन्नम् तस्य
क्षणभङ्गवादित्वादित्युक्तम् ।

किञ्चिदंशसागेन यथा—

व्रतापलापमादत्ते तत्क्षतिन्नासवाञ्जनः ।

प्रियैवमेव वच्मि त्वां सर्वाद्यव्यञ्जनं विना ॥

स्वक्रोधचिह्नं गोपयन्त्यां प्रियायां पूर्वाद्धे नायकस्योक्तिः ।

(३) तदपरं रतापलापं त्वमेव करोषीत्यर्थकतया तयोक्तम् ।

(१) इतः पूर्वं वक्रोक्तेर्लक्षणमपेक्षितं तत् शुद्धितं भाति । तल्लक्षणं
च—एकेनान्याभिप्रायेणोक्तं वाक्यं यद्यन्येनान्याभिप्रायकं कल्प्यते तदा
वक्रोक्तियोगाद्वक्रोक्तिः । सा च श्लेषेण काका वा । श्लेषेऽप्यवि-
कृतश्लेषवक्रोक्तिर्विकृतश्लेषवक्रोक्तिरिति । अत्र “अब्दोऽभ्यागमन”
इत्यत्राविकृतश्लेषवक्रोक्तिः “व्रतापलापं” इत्यत्र विकृतश्लेषवक्रो-
क्तिर्बोध्या ।

(२) पक्षे इतः कामत इत्यर्थः ।

(३) तदपवं इति पाठोऽपेक्षितः । वकाररहितमिति तदर्थः ।

काका यथा—

परपुष्टागिरः प्रमाणनीया दयितोक्तीरवमत्य किं त्वयैवम् ।
इदमेव वचः सखि ! स्वकीयं मम सन्देशतया नयापि तस्मै ॥

प्रियानुनयेन मानमपरित्यजन्त्या पिकशब्देन तत्परित्यागो
नार्ह इति सखीवाक्यार्थः । स्वप्रियाया अन्यनायिकाया उक्तीर-
नादृत्य परस्यां तद्भिन्नायां मयि पुष्टा दाक्षिण्यमात्रेण प्रयुक्ता
गिरः किं त्वया प्रमाणनीया अपि तु नैवेति नायिकातात्पर्यम् ।

नाम्नामवयवार्थान्तरकल्पनं निरुक्तिः ॥ ७३ ॥

यथा—

वृक्षावतंस ! सहकार ! वसन्तलक्ष्मी-
सर्वस्व ! दुष्प्रसह ! भामतिलङ्घ्य सौरीम् ।

यद्भासि चक्षुषि जनस्य वियोगभाज-
स्तेनातिसौरभ इति स्फुटसंज्ञकोऽसि ॥

सूर्यस्येयं सौरी सौरी चासौ भा च सौरभा तामति-
क्रान्तोऽतिसौरभः ततोऽपि (प्रचण्ड इति) यावत् । इदं पदभङ्गेनो-
दाहरणम् । अतिशयितं सौरभं यस्येति तदर्थप्रसिद्धेः ।

अभङ्गेन यथा—

असमाः शरा रतिपतेर्वैलक्षण्याच्चरान्तरापेक्षात् ।

सङ्ख्यावैषम्यादिति पुनरनुभूत्या विसम्वादि ॥

असमाः शरा यस्येत्यसमशरः इति कामनामधेयम् । तत्रा-
समत्वं पञ्चसङ्ख्यत्वं पीडाविशेषानुपपादकत्वेन दूषयित्वा
शरान्तरापेक्षयाधिकदुःखजनकत्वरूपमसमत्वं व्यवस्थापितम् ।

अन्यार्थाभिप्रायो निषेधो निषेधः ॥ ७४ ॥

यथा—

न विभीहि ममोपकण्ठमेतुं

न च जिह्मीहि विभाव्य पूर्ववृत्तम् ।

दयिता तव सा भवसहं किं

भवताहं निकृतास्मि सास्मि किं वा ॥

अल्पेऽपराधे परकीयया तिरस्कृतं नायकं प्रति स्वकीयो-
क्तिः । तस्यां स्वभेदस्य स्वस्मिस्तद्भेदस्य च सत्त्वात्तद्वचनम-
नुपयुक्तं सत् तस्यां तदपराधासहिष्णुत्वं (१) च व्यञ्जयति ।

तादृशं विधानं विधिः ॥ ७५ ॥

यथा—

कान्ताकुचाकलितकुङ्कुमसङ्करेण

वक्षोऽनुरञ्जितमिदं विषहे समक्षम् ।

चित्रं तथापि पिदधासि निजापराधं

किं वा विधेयमथवा मम वल्लभोऽसि ॥

अत्र वल्लभे वल्लभत्वविधानं ममानन्यगतिकत्वान्मिथ्याभू-
तमपि त्वदुक्तं मन्तव्यमेवेत्यत्र पर्यवसन्नम् ।

कार्यस्य कुतश्चिदसम्भवाभिधानमसम्भवः ॥ ७६ ॥

व्यापारा हितहेतवः सहचरीव्यूहेहिता हेलिता

यस्यार्थे न समर्थितानि वचनान्यायस्यतः प्रेयसः ।

को नामाकलयेदयं दृढतरारूढिं समारूढिवा-

न्मानः कोकिलकूजितैः कलकलाकारैर्निकारिष्यते ॥

इतरनिषेधफलकं वचनं परिसङ्ख्या ॥ ७७ ॥

(इतरनिषेधो वाच्यो व्यङ्ग्यश्च । वाच्यो)

यथा—

वर्षासु रजोयोगः सरित्सु निर्भाति न हरित्सु ।

सुन्दरि सचन्द्रकमिदं केकिकुलं नान्तरिक्षतलम् ॥ (२)

(१) अत्र 'स्वस्मिस्तत्साहिष्णुत्वं' इत्यपेक्षितं चकारानुरोधात् ।

(२) रजः रेणुः आर्तवं च । चन्द्रकः मेचकः शशी च ।

व्यङ्ग्यो यथा—

अङ्गुलीष्वहृदयाक्षरमुद्राचापलं घनमिदं प्रतिभाति ।

तीक्ष्णता कररुहस्य शिखायां मत्तकाशिनि ! विभाति भवत्याः ॥

(१) उत्तरकारणोक्तिः कारणमाला ॥ ७८ ॥

यथा—

तारुण्याद्भवति मदो मदात्परेषामाभाति प्रतिपदमप्रयोजकत्वम् ।

एतस्मात्तदवमतिस्तयेतरेषां विद्वेषः सुतनु ! ततो निजापकर्षः ॥

परस्परोपकारकथनमन्योन्यम् ॥ ७९ ॥

यथा—

यौवनेन तनुवीरुददुभुता यौवनं च तनुवीरुधा तव ।

भासते मधुमवाप्य माधवी रोचते मधुरुपेत्य माधवीम् ॥

उत्तरे एव प्रश्नोन्नयनमुत्तरम् ॥ ८० ॥

यथा—

आरज्यत्तपनीयगौरवपुषां प्रेयोवियोगानलो-

त्तप्तानामवलोकितो मृगदृशामुद्योतचन्द्रद्विषाम् । (२)

दावोपद्रवशङ्कया परिहृतारण्यप्रयाणोद्यमा

यद्याधाः सखि ! भाग्यजृम्भितमिदं पल्लीभुवां सुभ्रुवाम् ॥

(३) अत्र व्याधीं प्रति कस्यचिदुपनायकस्यार्थं तव पतिर्वनं

गतो न वेति सरुयाः प्रश्नोऽवगम्यते ।

सति प्रश्नेऽसकृदपूर्वोत्तरकथनमप्युत्तरम् ॥ १ ॥

यथा—

कश्चन्द्रो वरतनु ! तावकीनमास्यं

किं विम्बं सुतनु ! रदञ्छदं त्वदीयम् ।

(१) अत्र 'पूर्वे पूर्वे' इत्यपेक्षितम् । "कारणमाला प्रोक्ता पूर्वे पूर्वे यथोत्तरं हेतौ" इत्यलङ्कारमुक्तावल्यादौ तथैवोक्तेः ।

(२) 'अवलोकित' इत्यस्य 'व्याधा' इत्यनेन सम्बन्धः ।

(३) व्याधीं व्याधस्त्रियम् ।

का वीणा प्रणयिनि ! कण्ठकन्दली ते
को मेरुः कमलमुखि ! स्तनस्तवायम् ॥

वस्त्वन्तरगुणानिमित्तकः स्वगुणत्यागस्तद्गुणः ॥८१॥

यथा—

भवनं तपनीयमयं चम्पकमयमखिलमपि कुसुमम् ।

कुङ्कुममयमनुलेपनमाभाति भवत्प्रभाभारैः ॥

अत्र विजातीयवर्णानां देहप्रभासम्बन्धः ।

तादृशः स्वगुणातिशयोऽनुगुणः ॥ ८२ ॥

यथा—

खञ्जननयने ! पुञ्जीभवदञ्जनमञ्जुलैरधुना ।

मालिन्यमाकलयति द्वैगुण्यं गगनगामि जीमूतैः ॥

अत्राकाशवृत्तेर्मालिन्यस्य मेघयोगादुत्कर्षः ।

पुनः स्वगुणप्राप्तिस्तादृश्येव पूर्वरूपम् ॥ ८३ ॥

यथा—

त्वत्पाणिपल्लवरुचा वरगात्रि ! मुक्ता-

दामापि लोहितपदं प्रतिपद्य सार्थम् ।

सद्यः समागमवशात्स्मितकौमुदीनां

दीनायते न किमपि स्वगुणोदयस्य ॥

अत्र करकान्त्या प्राप्ताख्यस्य स्मितप्रभया श्वैत्यापत्तिः ।

अवस्थाभेदेऽपि पूर्वावस्थासाम्यमन्यत्पूर्वरूपम् ॥ १ ॥

यथा—

अग्निशिखावृतदेहा सदैव सा नयनमुद्रयाकुलिता ।

अयि याति त्वद्विरहापत्तावपि पान्थ ! पूर्वदशाम् ॥(१)

अत्र श्लेषवशादवस्थाद्वयैकरूप्यम् ।

(१) अग्निशिखा विरहानलज्वाला, अग्निशिखं कुङ्कुमम् ।
अथ कुङ्कुमम् । काश्मीरजन्माग्निशिखम् । इत्यमरः ।

अन्यगुणापसङ्क्रमोऽनद्गुणः ॥ ८४ ॥

यथा—

मृगमदचन्दनकुङ्कुमपङ्कुरपि सङ्करापन्ना ।

वरतनु ! तव तनुवीरुत्काञ्चनपाञ्चालिकैवेयम् ॥

अत्र विजातीयवर्णानुलेपनयोगेऽपि देहस्य स्वगुणतादव-
स्थयम् ।

गुणसाम्याद्भेदानवभासो मीलितम् ॥ ८५ ॥

यथा—

भावितमपि भवदीये तापिततपनीयकमनीये ।

काश्मीरपङ्कलेपं कलेवरे नावकलयामः ॥

हेत्वन्तरेण भेदप्रतीतिरुन्मीलितम् ॥ ८६ ॥

यथा—

रदनच्छदभाभराभिभूतस्तरुणि ! व्यक्तमलक्तकद्रवोऽयम् ।

दशनद्युतेभिर्निवदेनीयः सरसं केसरसन्निवेशभाग्भिः ॥

विजातीयव्यक्तितादात्म्यप्रत्ययः सामान्यम् ॥ ८७ ॥

यथा—

चाम्पेयमालिकोरसि तव तनुभासैव लम्बिताभिभवम् ॥

मिलितापि मीलितेयं मिलिन्दमालेन्द्रनीलगुलिकाभिः ॥

(२) हेत्वन्तरेण तत्प्रमा विशेषकम् ॥ ८८ ॥

यथा—

कङ्कल्लिकिशलयोपरि पिहितं तव पाणिमरुणिम्ना ।

सरणरणकङ्कणगणोद्गुणच्छणत्करणमेव विगणयति ॥

कारणान्तरसमवधानात्कार्यसौकर्यं समाधिः ॥ ८९ ॥

यथा—

(१) अपसङ्क्रमः=असम्बन्धः ।

(२) तत्प्रमा=तस्य विजातीयव्यक्तितादात्म्यापन्नस्य प्रकृतस्य प्रमा ।

पयोधरपिधानतां गमितयोररालभ्रवो
भजामि भुजंवीरुधोरपनयाय यावत्स्पृहाम् ॥
कुशेशयतया धियं कलयता कुलेनालिनां
व्यधीयत तदानने किमपि तावदास्कन्दनम् ॥
इष्टादधिकलाभः प्रहर्षणम् ॥ ९० ॥

यथा—

सुतनुमनुसमाजमाजिहानामहमगमं समहं दिदृक्षमाणः । (१)
जनसमुदयनोदनादशङ्कं स्वयमनया भुजपञ्जरेण बद्धः ॥
विरुद्धप्राप्तिर्विषादनम् ॥ ९१ ॥

यथा—

आयाति वल्लभतमेऽभिमुखं मृगाक्षी
यावन्निभालयति सस्मितमास्यमस्य ।
तावद्विपक्षरमणीवदनारविन्द-
दत्तां ददर्श नवयावकरागमुद्राम् ॥

आधाराधेययोरेव परस्पराधिक्यमधिकम् ॥ ९२ ॥

यथा—

कौमुद्यामुद्यतायां विशदयितुमिदं दिक्कदम्बं पदानि
न्यस्यन्त्याः केलिकुञ्जाभिमुखमभिमतासादने सादरायाः ।
अद्वैतापन्नपुष्पायुधविविधसमुल्लासपुण्यास्तरुण्याः
धारावाहिस्पृहाया मुद उदयभृतो मानसे नैव मान्ति ॥
अत्राऽऽधेयस्याधिक्यम् । (२)

(१) समहं सोत्सवम् ।

(२) आधारस्याधिक्ये 'अङ्गे विदमैन्द्रपुरस्य शङ्के न सम्ममौ नैष
तथा समाजः । यथा पयोराशिरगस्त्यहस्ते यथा जगद्वा जठरे मु-
रारेः' ॥ इति अलङ्कारकौस्तुभे उदाहृतम् ।

विरोधिपक्षापकारः प्रत्यनीकम् ॥ ९३ ॥

यथा—

अधिवासरमात्मनोऽभिभूतिं मिहिरेणोपहितामिवासहित्वा ।
विजितं जलजं प्रिये ! त्वदीयाननतादात्म्यवता मुधाकरेण ॥
सूक्ष्मादप्याधारादाधेयस्य सूक्ष्मत्वकथनमल्पम् ॥ ९४ ॥

यथा—

बालाया दिनयौवनाभिसरणेऽवश्यायविन्दूपमा
याः स्वेदोदकविपुषः समभवन्वक्षोजयोरन्तर ।
ता एव प्रियदर्शनोल्लासितयोर्मध्ये तयोः सङ्कटा-
दुत्सृज्य स्वदशां विशान्तिं नलिनीनालोल्लासत्सूत्रवत् ॥
अत्र स्वभावपीवरयोः स्तनयोरन्तरस्य सूक्ष्मतया तदन्त-
र्वर्तिस्वेदकणानां सूक्ष्मत्वे तदपेक्षयापि स्तनान्तरसूक्ष्मत्वं स्त-
नोल्लासवशादुक्तं तेन स्वेदकणानां सूक्ष्मतमत्वसिद्धिः ।
पूर्वपूर्वविशेषणानामुत्तरोत्तरं विशेष्यत्वोक्तिरेकावली ९५

यथा—

सम्प्ररूढनवयौवनमङ्गं यौवनं जनितचित्तविकारम् ।
चञ्चलीकृतदृशोऽपि विकारा मानसं च गमयन्ति दृशोऽस्याः ॥
चमत्कारिस्मृतिः स्मरणम् ॥ ९६ ॥

यथा—

श्रमवारिपृषन्निषिक्तगण्डस्थलमालम्बितचूर्णकुन्तलास्यम् ।
पुरुषायितमायतेक्षणायाः श्वसितेन स्फुरिताधरं स्मरामि ॥
रम्यभ्रमो भ्रान्तिमान् ॥ ९७ ॥

यथा—

दृक्पाते स्वकुलस्य मन्दहासिते किञ्जल्कराजेभ्रमा-
दप्रामाण्यमधुच्युतिश्रवणतो गन्धोपलब्धेरपि ।

पद्मत्वप्रतिपत्तिमाकलयता भृङ्गेण जैवातृक—

भ्रातृश्रीमुखि ! शेमुषी तव मुखं पातुं समधीयते ॥

उपमानान्तिरस्कारः प्रतीपम् ॥ ९८ ॥

स च त्रिविधः । उपमेयेनोपमानस्यानर्थक्यं, तस्योपमेय-
त्वकथनम्, उपमेयत्वस्यापि प्रतिषेधश्च । क्रमेणोदाहरणानि ।

वाणी चेच्छ्रवणे कृतार्थयति तद्वाक्षारसः क्षारव-(१)

न्निर्वन्धोऽपि मुधैव गन्धफलिकां प्रत्यङ्गमस्या यदि ।(२)

वक्त्रं चेदवलोक्यते तदफलोदर्का दिदृक्षा विधो-

र्वक्षोजौ यदि तर्हि गर्हिततमा मेरोरवाप्तिस्पृहा ॥

रमणीयपदार्थसार्थपूर्णं भुवनं भावनया विभाव्य तस्याः ।

वदनप्रतियोगिकोपमाया अनुरूपं शशिनं निरूपयामः ॥

विवेकवैकल्यमनेकशाखं कल्याणि ! पर्याकलनीयमेषाम् ।

मुखेन पीयूषमयूखमब्जं दृशा रतिं ये तुलयन्ति तन्वा ॥

(३)आधारं विनापि वृत्तिर्विशेषः ॥ ९९ ॥

यथा—

(४)स्नेहस्य संवरणगोचरता रसावि-

(१) अत्र तच्छब्दस्य तर्हीत्यर्थः । एवं तृतीयचरणेऽपि ।

(२) गन्धफलिकां चम्पककलिकां प्रति । 'अथ चास्पेयश्चम्पको
हेमपुष्पकः । एतस्य कलिका गन्धफली स्यात्' इत्यमरः ।

(३) अत्र आधारपदं प्रसिद्धाधारपरं बोध्यम् ।

(४) संवरणः अजमीढपुत्रः सूर्यदुहितुस्तपत्याः पतिः यस्मात्कु-
रोरुत्पत्तिः । तथाच श्रीभागवते नवमस्कन्धे द्वाविंशेऽध्याये—

योऽजमीढसुतो ह्यन्य ऋक्षः संवरणस्ततः ।

तपत्यां सूर्यकन्यायां कुरुक्षेत्रपतिः कुरुः ॥ इति । पक्षे संवरणं
गोपनम् । रसाविर्भावः=पृथिव्याः सकाशादुत्पत्तिः शृङ्गाराद्या-
विर्भावश्च । अनिरुद्धविषयः=अनिरुद्धः-प्रशुभ्रतनयस्तद्रोचरः पक्षे
अप्रतिरुद्धविषयः ।

र्भावोऽनिरुद्धविषयः सुरताभिलाषः ।

अप्यन्तरेण तपतीं जनकात्मजां वा

बाणोद्भवामपि वसन्ति नवाङ्गनायाम् ॥

एकस्य युगपदनेकत्र वृत्तिरपरो विशेषः ॥ १ ॥

मानसे विरमसे न कदाचिल्लक्षसे नयनयोरनुलग्ना ।

व्याहृति न विजहासि मुहूर्तं भाससे वपुषि सुभ्रु ! निषण्णा ॥

एककार्येणानेककार्यसिद्धिरन्यो विशेषः ॥ २ ॥

यथा—

लावण्येन विलक्षणेन चरितैः साध्व्या असाधारणैः

कान्त्यां केनचिदद्भुतेन भवतीमातन्वता वेधसा ।

नीता लोचनगोचरं भुवि सतां पुष्पायुधप्रेयसी

वैदेही विहितान्यदेहसहिता विद्युत्कृता स्थायिनी ॥

उत्तरोत्तरोत्कर्षः सारः ॥ १०० ॥

यथा—

सारं जन्तुषु मानुषं वपुरिदं तत्रेन्द्रियाणीन्द्रिय-

ग्रामेऽमी विषयास्त्वमेषु सुमुखि ! त्वय्युद्धतं यौवनम् ।

लावण्यातिशयोऽत्र तत्र मदनस्तस्मिन्विलासोदय-

स्तस्मिन्नुन्नमितध्रुवः स्मितभृतः साकूतहृग्भङ्गयः ॥

कार्यकारणयोर्भिन्नदेशत्वमसङ्गतिः ॥ १०१ ॥

यथा—

(१) त्वं श्यामा उज्जलति त्वयं मायि शशी रम्भोपमौ तावका —

(१) श्यामा रात्रिः अप्रसूता वनिता च । तथा च मेदिनी-

श्यामो वटे प्रयागस्य वारिदे वृद्धदारके ।

पिके च कृष्णहरितोः पुंसि स्यात्तद्वति त्रिषु ॥

वृक्ष जाड्यसमन्वयो मयि घनश्रीस्त्वं दृशोरम्बु मे ।

कुम्भत्वं त्रिभृतस्तवोरसिरुहौ शून्यान्तरत्वं तु मे

पाणौ ते तरुणि ! स्फुरत्यरुणता तापो मयीत्यद्भुतम् ॥ (१)

अन्यत्र चिकीर्षितस्यान्यत्र करणमपराऽसङ्गतिः ॥ १ ॥

यथा—

(२) सहावलेहं स्पृहयन्वयस्ते स्मरः सपत्नीजनमेवमाधात् ।

त्वदीक्षणस्य श्रवणाभिमुख्यमिच्छन्वयधत्त स्वधनुर्गुणस्य ॥

कार्यान्तरप्रकृतस्य तद्विरुद्धकार्यकरणमन्यासङ्गतिः ॥ २ ॥

यथा—

नवीनवरवर्णिनीवदनचन्द्रमोमण्डले

विधातुमभिवाञ्छता किमपि नेत्रसंयोजनम् ।

निरूपय कुतूहलं प्रियतमेन नेत्रं मुखा- (३)-

द्वधीयत विदूरगं करकुशेशयेन स्वयम् ॥

दोषगुणयोर्गुणदोषत्वकल्पनं लेशः ॥ १०२ ॥

यथा—

राजीवभ्रममृति सुभ्रु ! भृङ्गपूगे त्वद्वक्त्रं रुजति कृतः प्रदीपभङ्गः ।

विज्ञायाशयमपरं ययुर्वयस्याः सम्पन्नं रह इह दोषवैभवेन ॥

अत्र भ्रमराणां सखीनां च भ्रान्त्या एकान्तसम्पत्त्या भ्रा-

मरीचे सिन्धुलवणे क्लीबं स्त्री शारिवौषधे ।

अप्रसूताङ्गनायां च प्रियङ्गावपि चोच्यते ॥

यमुनायां त्रियामायां कृष्णत्रिवृतिः कौषधौ । इति ।

(१) अरुणता सूर्यता रक्तवर्णता च 'अरुणः सूर्यभेदे स्यादर्ध-
भेदेऽपि च त्रिषु' इत्यमरात् ।

(२) सहावहेलं इति सहावलेहं इति वा पाठो भवेत् ।

(३) नेत्रं मुखम् 'स्याज्जटांशुकयोर्नेत्रम्' इत्यमरात् ।

न्तेदोषभृताया अपि गुणत्वेनाभिधानम् । (गुणस्य दोषत्वेनाभिधानं)

यथा—

केतव्यो जनयन्ति ते दृशि रजोराजीभिरुच्चै रुजं
व्याधूता मरुता लताः किसलयैराघातमातन्वते ।

सङ्केतस्थलमप्यतिव्यवहितं तुर्यांशशेषा निशा

(१)सोऽयं ते जघनस्तनस्य गुरुणो गौराङ्गि ! बोध्यो गुणः ॥

अत्र जघनस्तनगौरवस्य वस्तुतो गुणस्यापि शीघ्रगमनप्रतिकूलत्वादोषत्वेनोक्तिः ।

अन्यगुणदोषाभ्यामन्यदोषगुणकथनमुल्लासः ॥ १०३ ॥

यथा—

यत्तव स्तनसरोजगुलुच्छे सङ्गतोऽपि वरवर्णिनि ! हारः ।

भाति रागरहितः प्रतिवेलं तत्तदीयमहहाऽहृदयत्वम् ॥

श्वश्रूरश्रूङ्गमनजननी यातरो जातरोषाः

प्राचुर्येण प्रतियुवतयो रन्ध्रवद्धावधानाः ।

दूरावस्थे हृदयदयिते सर्वमेतन्मृगाक्ष्याः

शीलं साक्षादनुगुणतया यामिकप्रायमासीत् ॥

अन्यगुणदोषयोरप्रयोजकत्वकथनमवज्ञा ॥ १०४ ॥

यथा—

अनया विहिते प्रियावमाने परितुष्यन्तु विपक्षसारसाक्षयः ।

गुणगौरवयोगयोग्यगर्वानुगुणं स्यादियतैव किं विधेयम् ॥

प्रतिसुश्रुवामदभ्रा भवन्तु निःश्वासमातरिश्वानः ।

स्वगुणानुरूपमनया दयिततमो नमयितव्य एवायम् ॥

गुणविशेषानुषङ्गादोषस्य प्रार्थनमनुज्ञा ॥ १०५ ॥

(१) जघनस्तनस्य इति प्राण्यङ्गत्वादेकवद्भावेन प्रयोगः ।

यथा—

मा विरम षट्पद ! दश रदनञ्छदामिन्दुवदनायाः ।
सरभससीत्कृतकरधुतिनयनविकाराः किमन्यथा प्रेक्षयाः ॥

(१) सम्बन्धानुरूप्यं समः ॥ १०६ ॥

यथा—

कामनीयकमनन्यसमानं बिभ्रतोर्गुणगणानगणेषान् ।
सङ्गमेन सदृशेन विधिर्वा नूनमप्रतिहतप्रतिपत्तिः ॥
अत्र सतोर्योगः ।

यथा वा—

हृदयाद्वाहिर्निहितयोर्वैर्मुख्यभृतोर्नितान्तनिष्ठुरयोः ।
स्तनमौक्तिकदाम्नोरयमनुरूपो भवति सम्बन्धः ॥
असत्त्वमारोपितं न तु वास्तवमित्यन्यदेतत् ।

अयोग्यसम्बन्धो विषमः ॥ १०७ ॥

यथा—

केयं नितान्तसुकुमारशरीरवीरु-
ज्जीरुर्ध्वप्रहितवारिरुहासहिष्णुः ।
झञ्झानिलाभिहतवैद्युतहोतिदीप्त-
धारासु वारिदनिशासु च कोऽभिसारः ॥

अत्र द्वाभ्यां किम्पदाभ्यां तन्नायिकाव्यक्तेः तादृशाभि-
सारस्य च सम्बन्धानौचित्यं द्योत्यम् ॥

(२) दृष्टप्राप्त्यभावविशिष्टानिष्टप्राप्तिरपरो विषमः ॥ ११ ॥

(१) अनुरूपसम्बन्ध इत्यर्थः । परस्परसम्बन्धानुरूपयोः सम्ब-
न्ध इति यावत् । स च सम्बन्धः सतोरसतोश्चेति द्विविधः समा-
लङ्कारः ।

(२) अत्र दृष्टप्राप्त्यभावानिष्टप्राप्त्योर्मिलितयोः प्रत्येकमपि

इष्टप्राप्त्यभावमात्रं यथा—

बाले ! विलासालयजालरन्ध्रकृतप्रवेशान्विधुरश्मिदण्डान् ।
मृणालबुद्ध्या दशतो मरालकुलस्य दृश्यो विफलप्रयासः ॥

अनिष्टप्राप्तिमात्रं यथा—

श्रवणकोकनदं स्पृहयन्नयं तव कपोलतले निपतत्यलिः ।
न चलितुं वत पिण्डितकुङ्कुमद्रवनिबद्धपदः पदमप्यलम् ॥
उभयं यथा—

विभ्रष्टं भूमिभागेऽभिसरणरभसादायताक्ष्याः सरस्या-
स्तीरे मञ्जीरमारादरुणमणिमयं भासमानं प्रभाभिः ।

चुम्बन्तश्चक्रवाका दिवसकरसमारम्भकालीनभास्व (१)-

द्विम्बभ्रान्त्या भजन्ते रुजमातिरभसाद्भावयन्तोऽभिघातम् ॥

कार्यकारणयोर्गुणक्रियान्यतरविरोधेऽन्यो विषमः ॥ २ ॥

यथा—

तामरसकुसुमकिसलयचन्द्रमसां हिततमास्तवावयवाः ।

तेषु त्वं समवेता शिशिरे शिशिरेतरस्पर्शा ॥

वरवार्णीनि ! बाहुवल्लरीयं भवदीया भवतीह कण्टकारिः ।

जनितं परिरम्भणं तया मे मदनाजिह्वागकण्टकं हिनस्ति ॥

उपादेयस्यापि कुतश्चिद्दोषात्तिरस्कारः ••••• ॥१०८॥

यथा—

प्रियान्यव्यावृत्तिः परिजनभयं स्वस्य विभ्रुता

गुणा भासन्तेऽमी सखि ! यदपि माने बहुविधाः ।

विषमत्वं बोध्यम् । अलङ्कारकौस्तुभादौ तथैव प्रतिपादनात् । इहाप्यु-
दाहरणानां तेनैव क्रमेण दत्तत्वात् ।

(१) दिवसेति-दिवसकरस्य समारम्भकालीनं=उदयकालिकं
भास्वत्=दीप्तिमत् यत् बिम्बं तस्य भ्रान्त्या ।

तथापि प्रारब्धप्रणयपरिपाटीषु विषया-

न्तराणां सञ्चारोऽनुपममपकर्षं ध्वनयति ॥

अत्र स्वोत्कर्षोपपादकस्यापि मानस्य प्रणयव्यवधायकत्वा-
दनादरणीयत्वम् ।

कार्यान्तरहेतोस्ताद्विरुद्धकार्ये जनकत्वं व्याघातः ॥ १०९ ॥

यथा—

प्रेयोमनीषितनिराकरणप्रयत्नो विम्बाधरस्फुरणमीक्षणवक्रभावः ।

अन्यत्र रागविहतेरनुमापकानि तानि त्वयि प्रणयितामनुमापयन्ति ॥

अत्र रागाभावानुमापकत्वेन प्रसिद्धानां रागानुमापकत्वम् ।

इष्टार्थविरुद्धे प्रयत्नो विचित्रम् ॥ ११० ॥

यथा—

विरोधिनीनां वरवर्णिनीनामपेक्षया स्वातिशयं विधातुम् ।

चित्रं कुरङ्गाक्षि ! गणं गुणानामनारतं स्वापचयं तनोषि ॥

अत्र स्वोत्कृष्टमिच्छन्त्या गुणस्य स्वस्यापचयकरणं गुणा-
पचयस्य स्वापकर्षहेतुत्वात् अविच्छेदेन स्वापचयो वृद्धिर्यस्ये-
त्यविरोधः ।

परस्परमनपेक्षमाणानामलङ्काराणामेकवाक्यवृत्ति-
त्वं संस्पृष्टिः ॥ १११ ॥

यथा—

इयमिन्दुमुखी गुणं विपक्षप्रतिलोमं दधती तिलोत्तमायाः ।

स्वतनुप्रभया दिगन्तगानां तिमिराणामचिरान्निरासहेतुः ॥

अत्रेन्दुमुखीत्युपमा, तिलोत्तमाया गुणं दधतीति निदर्शना,
उत्तरार्द्धेऽसम्बन्धे सम्बन्धरूपातिशयोक्तिः, एतेषां परस्परानिरपे-
क्षत्वात्संस्पृष्टिः ।

अलङ्कारस्यालङ्कारान्तरसापेक्षत्वेऽङ्गाङ्गिभावः सङ्करः ११२
यथा—

केशकलापः प्रकरं समुद्गिरन् कुन्दमुकुलानाम् ।
प्रियपरिरम्भानन्दाद्भातितरां वाष्पविप्रुष इवोज्झन् ॥

अत्र तृतीयचरणोक्तकाव्यलिङ्गमुपजीव्य कुन्दमुकुलेषु वा-
ष्पवर्षविन्दूत्प्रेक्षासिद्धिः ।

साधकबाधकप्रमाणाभावादन्यतरालङ्कारनिर्णयाभावे
सन्देहरूपः सङ्करो द्वितीयः ॥ ११३ ॥

यथा—

भ्राम्यन्तीभिरनन्तरं मधुकरश्रेणीभिरम्भोरुहं
रम्भोरुप्रणयात्प्रियेण(सहसा) हस्तेन संमार्ज्यते ।
तत्सम्बन्धभृतां परस्परविभागाय प्रयासस्पृशां
पत्राणामवलोकनेन विगतप्राया निशा ज्ञायताम् ॥

अत्र किं मानत्यागो विधीयतामित्यर्थस्य रात्रिर्गतेतिभङ्ग-
न्तरेणाभिधानात्पर्यायोक्तम्, किंवा मधुकराम्भोरुहपदाभ्याम-
लकमुखप्रतीतेरतिशयोक्तिः, किं वाऽप्रस्तुतेन कमलमार्जनेन
प्रस्तुतस्य मुखमार्जनस्यावगमात्प्रस्तुताङ्कुर इति सन्देहः ।

शब्दार्थालङ्कारणयोरेकपदवृत्तित्वं तृतीयः सङ्करः ॥ ११४ ॥

यथा—

सखिलासमावलितलोलतारका नवयौवनोदयविकारघूर्णिताः ।
हृदयं न कस्य मदयन्ति भङ्गयो घनसारसारसदृशां दृशां तव ॥

अत्र तुर्यचरणे उपमानुप्रासौ । वर्णसाम्यमनुप्रासः ।

रसस्य पराङ्गत्वे रसवदलङ्कारः ॥ ११५ ॥

यथा—

प्रसेकावयवसमृहसान्निवेशे माधुर्ये वयसि विमृषणे विलासे ।
शोभायामपि तत्र तान्वि ! यन्निदानं जानीमस्तादितरदन्यजन्यहेतोः (१)

अत्राद्भुतरसः शृङ्गारस्याङ्गम् ।

भावस्य पराङ्गत्वे प्रेयोनामालङ्कारः ॥ ११६ ॥

यथा—

उन्नीताः प्रगुणा गुणाश्चरणयोः प्रहीकृतो बल्लभो
विध्वस्तश्च विपक्षयौवतमदः सौभाग्यमुद्गावितम् ।

अस्मिन्याति कुहूरुतां कुहूरुतैः काले सकोलाहलं
निर्वन्धादनिबन्धनाद्विरम तदीर्घानुबन्धादितः ॥

अत्र सखीनिष्ठनायिकाविषयकभावः शृङ्गारस्याङ्गम् ।

रसाभासभावाभासयोः पराङ्गत्वे ऊर्जस्वी ॥ ११७ ॥

यथा—

भजत्याविर्भावं मलिनिमनि सीमासु हरितां

गुलुच्छावस्थानं कुवलयकलापे कलयति ।

मनः केलीकुञ्जे नयनामिदमीयेऽध्वनि तनु-

र्गहाचारे सज्जत्यभिसृतिपटूनां विधुमुखि ! ॥

अत्राभिसारिकानिष्ठरसाभासो नायकनिष्ठशृङ्गारस्य ।

दूति ! त्वं कृतिनी मम प्रियतमप्रेक्षात्सवानन्वभू-

र्विश्रम्भादित आशु भास्वति तपत्यास्वादयन्त्यातपम् ।

स्वेदस्य व्यजनानिलैरवयवालस्यस्य संवाहनैः

साकूतं करपल्लवेन रजसां कुर्यां तवापक्रियाम् ॥

अत्र नायकं सम्भुज्जपागतायां वैरिण्यां दूत्यां नायिकारति-

(१) अन्यजन्यहेतोः=अन्यं अवयवसन्निवेशादभिन्नं यत् जन्यं
कार्यं तस्य यो हेतुः कारणं तस्मात्, इतरत्=भिन्नम् अलौकिक-
मितियावत् ।

र्भावाभासरूपा नायिकानिष्ठनायकविषयशृङ्गारस्य ।

भावशान्तेः पराङ्गत्वं समाहितम् ॥ ११८ ॥

यथा—

स्मारंस्मारमतिक्रमान् प्रणयिनः कृत्वाऽऽलिभिः सम्मतिं
यो मध्येहृदयं कुशेशयदृशां संवासितो वासरम् ।

विश्लेषाकुलचक्रवातरुणीकूजासमाकर्णनैः

(१) सायं कुण्डलनेत्रं तस्य विहिता मानस्य हारच्छलात् ॥

अत्र क्रोधशान्तिः शृङ्गारस्य ।

भावोदयभावसन्धिभावशबलत्वानां पराङ्गत्वे तन्नामान्
न एव त्रयोऽलङ्काराः शास्त्रकारैः संज्ञान्तरानुक्तः ॥ ११९ ॥

यथा—

प्रियश्रोत्रोपान्तात्किशलयमशोकस्य कुतुक-

ग्रहाद्यज्जग्राह प्रथममनुरागाङ्कुरमिव ।

तदेव प्रोन्मीलनवरदपदं गण्डफलकं

विलोक्य व्यत्याक्षीन्मदनदहनाजिह्वागमिव ॥ (२)

अत्र क्रोधोदयः पराङ्गम् ।

(३) इच्छन्त्या हृदयप्रियं प्रियसखीसम्प्रेरणात्प्रस्थिति—

मन्दाक्षातिशयात्ततो विमुखतामासादयन्त्या पुनः ॥

उत्कम्पो हृदि चम्पक्रीयमुकुलोत्तंसः प्रतिच्छायया

भात्यात्मेव चिरादनिर्णयवशादोल्लासमानो मुहुः ॥

औत्सुक्यलज्जयोः सन्धिः पराङ्गम् ।

(१) कुण्डलना=वैयर्थ्यसूचिका रेखावेष्टना ।

(२) मदनदहनेति शिवसम्बोधनम् । अजिह्वागः सर्प इत्यर्थः ।

(३) अत्र हृदयप्रियमिति प्रतिशब्दाध्याहारेणोपपादनीयम् ।

हृदयप्रियं प्रति सखी—इति पाठो वा बोध्यः ।

भावोदय-भावसन्धि-भावशबलोदाहरणानि । ६९

लावण्यं त्रिजगद्विलक्षणमिदं चेतस्त्वमेधि स्थिरं
संवादि स्पृहया विधेर्विलसितं दौर्जन्यमन्यादृशम् ।
स्यामस्या(१)नयनत्रिभागविषयो नन्वेतदेवाधिकं
दुर्वोधाः परबुद्धयो भगवते पुष्पायुधापोन्नमः ॥
अत्र विस्मयमतिहर्षशङ्कौत्सुक्यधृतिदैन्यासूयानां
शबलत्वं गौरीविषयकशिवनिष्ठगृङ्गारस्याङ्गमिति शिवम् ।
पुरातनानप्यधुनातनांश्च महानिवन्धानवधार्य्य सम्यक् ।
अयं कृतोऽलङ्कारप्रदीपो विद्वत्स्यमानैर्वहुमाननीयः ॥
श्रीमन्महीमाहिततत्तदसीमधीम-
न्मूर्द्धन्यताकलनसङ्गतधन्यताकः ।
लक्ष्मीधरो यमुदसूत मुदं प्रमृतां
विश्वेश्वरस्य कृतिरस्य चिरस्य लोके ॥
इति पण्डितवरविश्वेश्वरकृतोऽलङ्कारप्रदीपः समाप्तः ॥

(१) अस्या नयनत्रिभागविषयः स्याम् इत्यन्वयः । पार्वत्याः कटा-
क्षगोचरो भवेयम् इत्यर्थः ।

कशीसंस्कृतसीरीज ।

अस्यां काशी—संस्कृतग्रन्थमालायां विभागशः प्रकाशिता भवति । एतस्यां प्राचीनाः नवीनाश्च दुर्लभाः सुलभाश्च अत्युपयुक्ताः संस्कृतग्रन्थाः काशिकराजकीयसंस्कृतपाठशालीयैः पण्डितैरन्यैरपि विद्वद्भिः संशोधिताः क्रमेण संमुद्रिता भवन्ति । अस्यां प्रकाशयमाणानां ग्रन्थानां मूल्यं सूचीपत्रे प्रकाशितं वर्तते । परं तु एतस्या नियमेनाऽविच्छिन्नतया निश्चितग्राहकमहाशयानां प्रतिमुद्राशतकं पञ्चविंशतिमुद्राः (कमिशन) परावर्तिता भवेयुः मार्गव्ययश्च न पृथक् दातव्यो भवेत् ।

तत्र मुद्रित ग्रन्थनामानि ।

रु. आ. पा.

१ नलपाकः नलविरचितः । संपूर्णः (पाकशास्त्रम् १) ... १-८-०

२ संक्षेपशारिरकम् । रामतीर्थस्वामिकृता-

ऽन्वयार्थबोधिनीटीकासहितम् । (वेदान्तः १) १०-०-०

३ वैशेषिकदर्शनम् । सटीक-प्रशस्तपादभा-

ष्योपस्काराभ्यां समन्वितम् । (वैशेषिक १) ... ३-८-०

४ श्रीसूक्तम् । विद्यारण्यपृथ्वीधराद्याचार्य

कृतभाष्यत्रयेण टिप्पण्या च समलङ्कृतम् (वैदिक १) ... ०-६-०

५ लघुशब्देन्दुशेखरः सटीकः तत्पुरुष-

समासादारभ्य कृदन्तान्तः (व्याकरण १) ... १०-०-०

६ कारिकावली मुक्ता० दिन० राम०

शब्दखण्डसहिता तथा “गुणनिरूपण”-

दिनकरीय महामहोपाध्याय पं० लक्ष्मण-

शास्त्रीव्याख्या सहिता । (न्याय १) ... १०-०-०

७ पञ्चीकरणम् । वार्तिकाभरणालङ्कृत वार्तिकाटीकया-तत्त्व

चन्द्रिका समवेत विवरणेन च समन्वितम् । (वेदान्त २) ०-८-०

८ अलङ्कारप्रदीपः पण्डितवर विश्वेश्वर

पाण्डेयनिर्मितः । (काव्य १) ... ०-८-०

पत्रादिप्रेषणस्थानम्

हरिदासगुप्ता एण्ड सन्स,
मालिक, चौखम्बा संस्कृत सीरीज आफिस,
विद्याविलासप्रेस गोपालमंदिरलेन
बनारसासिटी ।